

SENTENZA TAL-QORTI ĠENERALI (It-Tielet Awla)

14 ta' Diċembru 2011 *

Fil-Kawża T-504/09,

Vökl GmbH & Co. KG, stabbilita f'Erding (il-Ġermanja), irrappreżentata minn
C. Raßmann, avukat,

rikorrenti,

vs

L-Uffiċċju għall-Armonizzazzjoni fis-Suq Intern (Trade marks u Disinni) (UASI),
irrappreżentat minn S. Hanne, bħala aġent,

konvenut,

il-parti l-oħra fil-proċedimenti quddiem il-Bord tal-Appell tal-UASI, intervenjenti
quddiem il-Qorti Ġenerali, hija

Marker Vökl International GmbH, stabbilita f'Baar (l-Isvizzera), irrappreżentata
minn J. Bauer, avukat,

* Lingwa tal-kawża: il-Ġermaniż.

li għandha bħala sugġett rikors ippreżentat kontra d-deċiżjoni tal-Ewwel Bord tal-Appell tal-UASI tat-30 ta' Settembru 2009 (Każ R 1387/2008-1), dwar proċedimenti ta' oppożizzjoni bejn Marker Völkl International GmbH u Völkl GmbH & Co. KG,

IL-QORTI ĠENERALI (It-Tielet Awla),

komposta minn O. Czúcz, President, I. Labucka u D. Gratsias (Relatur), Imħallfin,

Reġistratur: T. Weiler, Amministratur,

wara li rat ir-rikors ippreżentat fir-Reġistru tal-Qorti Ġenerali fis-16 ta' Dicembru 2009,

wara li rat ir-risposta tal-UASI ppreżentata fir-Reġistru tal-Qorti Ġenerali fid-29 ta' Marzu 2010,

wara li rat ir-risposta tal-intervenjenti ppreżentata fir-Reġistru tal-Qorti Ġenerali fit-8 ta' Marzu 2010,

wara li rat id-deċiżjoni tad-19 ta' April 2010 li tirrifuta l-awtorizzazzjoni sabiex tiġi ddepożitata replika,

wara s-seduta tal-14 ta' Lulju 2011,

tagħti l-preżenti

Sentenza

Il-fatti li wasslu għall-kawża

- 1 Fil-25 ta' April 2005, ir-rikorrenti, Vökl GmbH & Co. KG, ipprezentat applikazzjoni għal reġistrazzjoni ta' trade mark Komunitarja fl-Uffiċċju għall-Armonizzazzjoni fis-Suq Intern (Trade marks u Disinni) (UASI), skont ir-Regolament tal-Kunsill (KE) Nru 40/94, tal-20 ta' Dicembru 1993, dwar it-trade mark Komunitarja (ĠU Edizzjoni Speċjali bil-Malti, Kapitolu 17, Vol. 1, p. 146), kif emendat [issostitwit bir-Regolament tal-Kunsill (KE) Nru 207/2009, tas-26 ta' Frar 2009, dwar it-trade mark Komunitarja (ĠU L 78, p. 1)].
- 2 It-trade mark li għaliha ntalbet ir-reġistrazzjoni huwa s-sinjal verbali VÖLKL.
- 3 Il-prodotti li għalihom intalbet ir-reġistrazzjoni jaqgħu fil-klassijiet 3, 9, 18 u 25 skont il-Ftehim ta' Nice dwar il-klassifikazzjoni internazzjonali tal-prodotti u servizzi għall-finijiet tar-reġistrazzjoni tat-trade marks, tal-15 ta' Ġunju 1957, kif rivedut u emendat, u li jikkorrispondu, għal kull waħda minn dawn il-klassijiet, għad-deskrizzjoni segwenti:

— klassi 3: “Prodotti għall-kura taż-żraben”;

- klassi 9: “Żraben speċjali (żraben tal-pompieri)”;

 - klassi 18: “Ġilda u artikli tal-ġilda, minbarra basktijiet tal-isport u tal-ivjaġġar”;

 - klassi 25: “Żraben, b’mod partikolari bwiez tal-iski, bwiez après-ski, bwiez għall-muntanji, bwiez bil-fur, żraben għat-tixbit, żraben għall-ħajks, żraben tal-isport u żraben informali”.
- 4 L-applikazzjoni għal trade mark Komunitarja giet ippubblikata fil-Bullettin tat-trade marks Komunitarji Nru 5/2006, tat-30 ta’ Jannar 2006.
- 5 Fis-27 ta’ April 2006, l-intervenjenti, Marker Völkl International GmbH għamlet oppożizzjoni, skont l-Artikolu 42 tar-Regolament Nru 40/94 (li sar l-Artikolu 41 tar-Regolament Nru 207/2009), kontra r-reġistrazzjoni tat-trade mark li għaliha saret l-applikazzjoni.
- 6 L-oppożizzjoni kienet ibbażata fuq it-trade mark verbali internazzjonali VÖLKL (iktar ’il quddiem it-“trade mark precedenti”), irreġistrata fil-31 ta’ Lulju 1991 taht in-numru 571440. Din ir-reġistrazzjoni hija intiża, fost oħrajn, għal Spanja u għall-Italja u tkopri, b’mod partikolari, il-prodotti tal-klassijiet 18, 25 u 28 li jikkorrispondu, għal kull waħda minn dawn il-klassijiet, għad-deskrizzjoni segwenti:
- klassi 18: “Basktijiet tal-isport”;

 - klassi 25: “Ħwejjeg”;

 - klassi 28: “Tagħmir għal eżerċizzju fiżiku u tal-isport”.

- 7 Il-motiv invokat insostenn tal-oppożizzjoni kien dak stabbilit fl-Artikolu 8(1)(b) tar-Regolament Nru 40/94 [li sar l-Artikolu 8(1)(b) tar-Regolament Nru 207/2009].

- 8 Fl-osservazzjonijiet tagħha ppreżentati quddiem l-UASI fl-20 ta' Diċembru 2006, ir-rikorrenti ppreżentat, b'mod partikolari, talba sabiex jingabu provi tal-użu ġenwin mit-trade mark preċedenti għall-prodotti invokati insostenn tal-oppożizzjoni, skont l-Artikolu 43(2) u (3) tar-Regolament Nru 40/94 (li sar l-Artikolu 42(2) u (3) tar-Regolament Nru 207/2009).

- 9 Wara li ppreżentat din it-talba, l-intervenjenti pproduċiet, b'mod partikolari, bħala anness għall-osservazzjonijiet tagħha ppreżentati quddiem l-UASI fl-1 ta' Marzu 2007, dawn il-provi li ġejjin:
 - statistiki tad-dhul mill-bejgħ miksub minnha, b'mod partikolari, għall-bejgħ ta' skis u ta' snow-boards, ta' hwejjeġ tal-iski u tal-isnow-board kif ukoll ta' aċċessorji tal-isport, bħall-basktijiet tal-isport, bejn l-2002 u l-2006;

 - żewġ katalgi dwar il-prodotti kummerċjalizzati minnha matull-istaġun 2006/2007, fejn wiehed minnhom jirrigwarda l-iskis, l-isnow-boards u l-basktijiet tal-iski, u l-iehor jirrigwarda l-hwejjeġ tal-iski u tal-isnow-board;

 - żewġ settijiet ta' fatturi li jikkonċernaw il-bejgħ ta' prodotti tal-intervenjenti lid-distributuri Spanjoli u Taljani tagħha, rispettivament.

- 10 Barra minn hekk, fit-2 ta' Marzu 2007, l-intervenjenti baġtet lill-UASI affidavit ta' M. G., kollaboratur ta' kumpannija affiljata mal-intervenjenti. Dan jikkonferma, taht gurament, id-dhul mill-bejgħ miksuba mill-intervenjenti bejn l-2002 u l-2006, b'mod partikolari, mill-bejgħ tal-prodotti msemmija fil-punt 9 iktar 'il fuq u jiddikjara li dawn il-prodotti kollha kienu jgħibu t-trade mark preċedenti.
- 11 Fil-31 ta' Lulju 2008, billi d-Divizjoni tal-Oppożizzjoni qieset li l-oppożizzjoni kienet tikkonċerna biss ir-reġistrazzjoni tat-trade mark li għaliha saret l-applikazzjoni għall-prodotti "żraben tal-iski, żraben tal-isnow-board, żraben tal-isport" tal-klassi 25 (iktar 'il quddiem it-"tliet prodotti", hija laqgħat din l-oppożizzjoni sa fejn dawn il-prodotti kienu kkonċernati (punt 1 tad-dispożittiv tad-deċiżjoni tad-Divizjoni tal-Oppożizzjoni).
- 12 Id-Divizjoni tal-Oppożizzjoni qieset li l-intervenjenti kienet ipprođuċiet provi tal-użu ġenwin mit-trade mark preċedenti għall-prodotti indikati fil-punt 6 iktar 'il fuq. F'dan ir-rigward, fid-deċiżjoni tagħha, id-Divizjoni tal-Oppożizzjoni rreferiet għall-fatturi, għall-istatistiki tad-dhul mill-bejgħ u għall-affidavit ta' M. G., ipprovduti mill-intervenjenti, u hija qieset li dawn kienu jikkonċernaw il-perijodu u l-Istati Membri rilevanti, f'dan il-każ Spanja u l-Italja, u kienu jipprovdut prova ta' volum ta' bejgħ impressjonanti għall-prodotti inkwistjoni. Id-Divizjoni tal-Oppożizzjoni kkonstatat li l-fatturi kienu jinkludu sinjal figurattiv (iktar 'il quddiem l-"ewwel trade mark figurattiva"), riprodott hawn taht:



- 13 Madankollu, id-Divizjoni tal-Oppożizzjoni qieset li l-użu ta' dan is-sinjal kien jikkostitwixxi użu mit-trade mark preċedenti f'forma li ma tbiddilx il-karattru

distintiv tagħha, fis-sens tal-Artikolu 15(2)(a) tar-Regolament Nru 40/94 [li sar il-punt (a) tat-tieni subparagrafu tal-Artikolu 15(1) tar-Regolament Nru 207/2009], applikabbli b'analogija. Barra minn hekk, id-Divizjoni tal-Oppożizzjoni ċaħdet l-argument tar-rikorrenti li l-allegat użu mit-trade mark preċedenti kien sar minn impriża oħra u mhux mill-intervenjenti. Skont id-Divizjoni tal-Oppożizzjoni, peress li l-intervenjenti nnifisha tkellmet dwar atti ta' użu tat-trade mark tagħha minn terzi, hija kienet qed tallega, b'mod implicitu, li dan l-użu kien sar bil-kunsens tagħha, fis-sens tal-Artikolu 15(3) tar-Regolament Nru 40/94 [li sar l-Artikolu 15(2) tar-Regolament Nru 207/2009].

- 14 Fir-rigward tat-tliet prodotti, id-Divizjoni tal-Oppożizzjoni qieset li kienet teżisti probabbiltà ta' konfużjoni, fis-sens tal-Artikolu 8(1)(b) tar-Regolament Nru 40/94, bejn it-trade mark li għaliha saret l-applikazzjoni u t-trade mark preċedenti, fid-dawl tal-identikità bejn l-imsemmija trade marks u tax-xebh bejn il-prodotti koperti minnhom. Barra minn hekk, id-Divizjoni tal-Oppożizzjoni rrilevat, fil-punt 2 tad-dispożittiv tad-deċiżjoni tagħha, li r-registrazzjoni tat-trade mark li għaliha saret l-applikazzjoni setgħet issir għall-prodotti fil-klassijiet 3, 9 u 18 imsemmija fil-punt 3 iktar 'il fuq kif ukoll għaż-“żraben, bl-eċċezzjoni taż-żraben tal-iski, żraben tal-isnow-board u żraben tal-isport” tal-klassi 25 (iktar 'il quddiem mehuda flimkien il-“prodotti l-oħrajn”).
- 15 Fil-25 ta' Settembru 2008, ir-rikorrenti appellat quddiem l-UASI, skont l-Artikoli 57 sa 62 tar-Regolament Nru 40/94 (li saru l-Artikoli 58 sa 64 tar-Regolament Nru 207/2009), mid-deċiżjoni tad-Divizjoni tal-Oppożizzjoni.
- 16 Permezz ta' deċiżjoni tat-30 ta' Settembru 2009 (iktar 'il quddiem id-“deċiżjoni kkontestata”), innotifikata lir-rikorrenti fis-16 ta' Ottubru 2009, l-Ewwel Bord tal-Appell tal-UASI annulla d-deċiżjoni tad-Divizjoni tal-Oppożizzjoni “sa fejn tikkonċerna l-konstatazzjoni tal-probabbiltà ta' konfużjoni bejn is-sinjali konfligġenti u [rrinvija] d-deċiżjoni quddiem id-Divizjoni tal-Oppożizzjoni għal evalwazzjoni ulterjuri” (punt 1 tad-dispożittiv tad-deċiżjoni kkontestata) [traduzzjoni mhux ufficjali]. Min-naħa l-oħra huwa “[ċaħad] l-appell fid-dawl tad-deċiżjoni dwar il-prova tal-użu” ġenwin tat-trade mark preċedenti (punt 2 tad-dispożittiv tad-deċiżjoni kkontestata) [traduzzjoni mhux ufficjali].


- 17 L-ewwel nett, il-Bord tal-Appell irreleva li d-Divizjoni tal-Oppożizzjoni ma kinitx identifikat il-prodotti koperti mill-oppożizzjoni b'mod korrett. Skont il-Bord tal-appell, l-att ta' oppożizzjoni pprezentat mill-intervenjenti ma kien jinkludi l-ebda indikazzjoni rigward il-prodotti li hija kienet tkopri. Konsegwentement, skont ir-Regola 15(3)(a) tar-Regolament tal-Kummissjoni (KE) Nru 2868/95, tat-13 ta' Diċembru 1995, li jimplimenta r-Regolament tal-Kunsill (KE) Nru 40/94 dwar it-trade mark tal-Komunità (ĠU Edizzjoni Speċjali bil-Malti, Kapitolu 17, Vol. 1, p. 189), kif emendat, l-oppożizzjoni kienet meqjusa bhala magħmula kontra l-prodotti kollha koperti mit-trade mark li għaliha saret l-applikazzjoni. Barra minn hekk, il-Bord tal-Appell irrileva li għalkemm iż-“żraben tal-isport” u ż-“żraben tal-iski” kienu koperti mill-kelmiet “bwiez tal-iski” użati fl-applikazzjoni għar-registrazzjoni tar-rikorrenti, iż-“żraben tal-isnow-board” ma kinux koperti minn din l-applikazzjoni. Għaldaqstant, il-Bord tal-Appell ikkonkluda li d-Divizjoni tal-Oppożizzjoni kienet ikkunsidrat prodott li ma kinux inkluzi fil-lista ta' prodott koperti mit-trade mark li għaliha saret l-applikazzjoni. Minkejja li l-partijiet ma qajmux din il-kwistjoni u llimitaw ruhhom għal dik tal-użu ġenwin mit-trade mark preċedenti, il-Bord tal-Appell qies li d-deċiżjoni tad-Divizjoni tal-Oppożizzjoni kellha tiġi annullata, sa fejn hija kienet tikkonċerna l-probabbiltà ta' konfużjoni bejn it-trade marks konfligġenti (punti 15 sa 18 tad-deċiżjoni kkontestata).
- 18 It-tieni nett, il-Bord tal-Appell qies, bħad-Divizjoni tal-Oppożizzjoni, li l-intervenjenti kienet ipprovat l-użu ġenwin fl-Italja u fi Spanja, mit-trade mark preċedenti għall-prodotti li għalihom kienet protetta (punt 22 tad-deċiżjoni kkontestata).
- 19 Sabiex jagħti r-raġunijiet għal din il-konklużjoni, il-Bord tal-appell irreleva dan li ġej, fil-punti 24 u 25 tad-deċiżjoni kkontestata:

“24.Il-fatturi pprodotti mill-[intervenjenti] għas-snin 2002 sa 2006 jipprovaw id-dhul mill-bejgħ miksub f'dawn is-snin fi Spanja u fl-Italja, jiġifieri l-post, id-data u l-limitu tal-użu. Għalkemm huwa minnu li dawn il-fatturi juru biss l-[ewwel trade mark figurattiva tal-intervenjenti], għandu jiġi ammess li l-parti li qed topponi

ma tistax tkun meħtieġa, fil-każ tal-fatturi biss, tippreżenta separatament id-dhul mill-bejgħ tal-prodotti li jgħibu t-trade mark [preċedenti]. B'mod ġenerali, huwa sempliċement impossibbli li ssir tali distinzjoni bejn il-prodotti, u dan huwa partikolarment minnu meta l-prodotti ma jkollhomx kollha l-istess sinjal identiku. F'dan il-każ, distinzjoni tinvolvi sforz amministrattiv li ma huwiex normalment raġonevoli li jiġi mistenni mill-impriza kkonċernati mingħajr ma jkun impossibbli għaliha li tipproduċi prova tal-użu.

25. Fir-rigward tan-natura tal-użu mit-trade mark li kontriha saret l-oppożizzjoni, minn siltiet tal-katalgi tal-[intervenjenti] jirriżulta li hija ma tużax biss l-[ewwel trade mark figurattiva] sabiex tkopri l-prodotti tagħha, liema prodotti jgħibu wkoll [trade mark figurattiva oħra] u t-trade mark [preċedenti]. It-trade mark [preċedenti] tidher iżolata, bħala element verbali pur u sempliċi, fuq l-iskis, l-iski poles u numru kbir ta' artikli oħrajn ta' hwejjeġ sportivi li jidhru fil-katalgi. Il-prodotti murija fil-katalgi ppreżentati mill-parti li qed topponi t-trade mark huma wkoll imsemmija fil-fatturi mqieġħda fil-fajl. Il-fattura tat-12 ta' Jannar 2006 f'isem klijent Spanjol, pereżempju, tirrigwarda l-artikli Nru 106001 (Racetiger OS Racing Titanium), Nru 106021 (Racetiger RC Titanium) u Nru 106051 (Supersport Allstar Titanium), u l-fattura tal-21 ta' Diċembru 2005 tirrigwada b'mod partikolari, il-prodotti Nru 106031 (Racetiger SC Titanium) u Nru 106240 (Attiva Star). Dawn l-artikli jgħibu t-trade mark [preċedenti] bħala trade mark purament verbali u f'pożizzjoni oħra, [trade mark figurattiva oħra tal-intervenjenti]. Il-katalgu tal-iskis bl-Ispanjol jikkonċerna biss is-suq Spanjol rilevanti, minħabba l-lingwa użata. Madankollu, minn paragun mal-fatturi ta' klijenti Taljani mqieġħda fil-fajl mill-parti li qed topponi t-trade mark jirriżulta li l-prodotti huma kkummerċjalizzati wkoll fl-Italja. Pereżempju, il-fattura tat-18 ta' Novembru 2005 tikkonċerna l-artikli bin-Nru 106021 (Racetiger RC Titanium), u t-trade mark [preċedenti] tidher fuq dawn il-prodotti bħala trade mark purament verbali. Xi uħud fosthom għandhom ukoll it-trade mark figurattiva l-oħra tal-intervenjenti li kontriha saret l-oppożizzjoni mwahhla f'post ieħor." [traduzzjoni mhux uffċjali]

- ²⁰ It-trade mark figurattiva l-oħra tal-intervenjenti invokata fil-punt 25 tad-deċiżjoni kkontestata (iktar 'il quddiem it-“tieni trade mark figurattiva”) hija riprodotta hawn taħt:



- ²¹ Barra minn hekk, billi bbaża ruħu fuq il-ġurisprudenza tal-Qorti Ġenerali, il-Bord tal-Appell qies li l-intervenjenti ma kellhiex tipproduci prova ta' użu izolat tat-trade mark precedenti, iżda li kien biżżejjed li tipproduci prova li hija kienet uzatha, fuq il-prodotti rilevanti, flimkien ma' trade marks oħrajn (punti 26 u 27 tad-deċiżjoni kkontestata). Fl-aħħar nett, fid-dawl tal-konklużjonijiet tiegħu, il-Bord tal-Appell qies li ma kienx meħtieġ li jeżamina l-kwistjoni, meqjusa fil-ġurisprudenza, tal-estensjoni tal-protezzjoni li kienet tibbenefika minnha trade mark irreġistrata għal trade mark oħra, li tikkonsisti f'varjazzjoni żgħira tal-ewwel waħda (punt 28 tad-deċiżjoni kkontestata).

It-talbiet tal-partijiet

22 Ir-rikorrenti titlob li l-Qorti Ġenerali joghġobha:

- tannulla d-deċiżjoni kkontestata;
- tannulla d-deċiżjoni tad-Divizjoni tal-Oppożizzjoni, sa fejn tilqa' l-oppożizzjoni;
- tiċċad l-oppożizzjoni;
- tikkundanna lill-UASI għall-ispejjeż.

23 L-UASI jitlob li l-Qorti Ġenerali joghġobha:

- tiċċad ir-rikors, sa fejn jirrigwarda l-punt 2 tad-dispożittiv tad-deċiżjoni kkontestata, dwar il-prova tal-użu ġenwin mit-trade mark precedenti;
- tannulla d-deċiżjoni kkontestata;
- tikkundanna li kull waħda mill-partijiet ibatu l-ispejjeż rispettivi tagħhom.

24 L-intervenjenti titlob li l-Qorti Ġenerali jogħgobha:

— tiċhad ir-rikors;

— tikkundanna lir-rikorrenti għall-ispejjeż.

Id-dritt

Fuq l-ammissibbiltà

25 L-ewwel nett, jidher li huwa meħtieġ li tiġi eżaminata l-ammissibbiltà tar-rikors fid-dawl tal-Artikolu 65(4) tar-Regolament Nru 207/2009. Skont din id-dispożizzjoni, kawża quddiem il-Qorti Ġenerali kontra deċiżjoni tal-Bord tal-Appell tal-UASI “hija miftuħa għal kull parti fil-proċedimenti quddiem il-Bord ta’ Appell li tkun intlaqtet b’mod żvantaġġuż mid-deċiżjoni”.

26 Deċiżjoni tal-Bord tal-Appell għandha titqies bħala laqgħat it-talbiet ta’ waħda mill-partijiet quddiem dan il-Bord, meta huwa jilqa’ t-talba ta’ din il-parti abbażi ta’ waħda mir-raġunijiet għal rifjut tar-reġistrazzjoni jew għall-invalidità ta’ trade mark jew, b’mod iktar ġenerali, ta’ parti biss mill-argument imressaq mill-imsemmija parti, anki jekk jonqos milli jeżamina jew jiċhad il-motivi l-oħra jew l-argumenti invokati minn din il-parti [ara, f’dan is-sens, id-digriet tal-Qorti Ġenerali tal-14 ta’ Lulju 2009, Hoo

Hing vs UASI — Tresplain Investments (Golden Elephant Brand), T-300/08, mhux ippubblikat fil-Ġabra, punti 29 sa 37].

- 27 Min-naħa l-oħra, għandu jitqies li deċiżjoni ta' Bord tal-Appell tal-UASI ma tilqax, fis-sens tal-Artikolu 65(4) tar-Regolament Nru 207/2009, it-talbiet ta' parti, meta hija tiddeċiedi dwar talba mressqa quddiem l-UASI minn din il-parti b'mod sfavorevoli għaliha [ara, f'dan is-sens, is-sentenza tal-Qorti Ġenerali tas-17 ta' Marzu 2009, Laytoncrest vs UASI — Erico (TRENTON), T-171/06, Ġabra p. II-539, punti 20 u 21].
- 28 Dan l-aħħar każ għandu jitqies bħala jkopri l-każ meta l-Bord tal-Appell, wara li jkun ċaħad talba li, li kieku ntlaqet kienet ittemm il-proċedimenti quddiem l-UASI b'mod favorevoli għall-parti li tkun ippreżentata, jirrinviya l-kawża quddiem l-istanza inferjuri għal eżami mill-ġdid, u dan minkejja l-possibbiltà li dan l-eżami mill-ġdid jista' jwassal għal deċiżjoni favorevoli għal din il-parti. Tali possibbiltà ma hijiex biżżejjed sabiex isir xebh bejn dan il-każ u dak imsemmi fil-punt 26 iktar 'il fuq, li fiha il-Bord tal-Appell jilqa' talba abbażi ta' ċerti motivi jew ta' argumenti ppreżentati insostenn tagħha u jiċċad jew jonqos milli jeżamina, l-bqija tal-motivi jew tal-argumenti inklużi fit-talba.
- 29 F'dan il-każ huwa evidenti li, sa fejn il-prodotti l-oħrajn huma kkonċernati, id-deċiżjoni kkontestata ma laqgħatx it-talbiet tar-rikorrenti. Fil-fatt, fil-punt 1 tad-dispożittiv, din id-deċiżjoni annullat id-deċiżjoni tad-Diviżjoni tal-Oppożizzjoni kollha kemm hi sa fejn tikkonċerna l-konstatazzjoni tal-probabbiltà ta' konfużjoni bejn is-sinjali konfliġġenti. Issa, fil-punt 2 tad-dispożittiv tagħha, id-deċiżjoni tad-Diviżjoni tal-Oppożizzjoni kienet irrilevat espressament li r-reġistrazzjoni tat-trade mark li għaliha saret l-applikazzjoni setgħet issir għall-prodotti l-oħrajn u, f'dan is-sens, laqgħat l-applikazzjoni għal reġistrazzjoni tar-rikorrenti, għal dawn il-prodotti.

- 30 Minn dan isegwi li r-rikors huwa ammissibbli, inkwantu huwa intiż għall-annullament tad-deċiżjoni kkontestata, sa fejn din annullat il-punt 2 tad-dispożittiv tad-deċiżjoni tad-Diviżjoni tal-Oppożizzjoni, dwar il-prodotti l-oħrajn.
- 31 Fir-rigward tat-tliet prodotti, għandu jiġi rrilevat li la r-rikorrenti u lanqas l-intervenjenti ma invokaw, fl-atti bil-miktub tagħhom, il-kwistjoni tal-ammissibbiltà tar-rikors sa fejn jikkonċernahom. L-UASI, min-naħa tiegħu, fir-risposta tiegħu irrileva li l-prova tal-użu ġenwin mit-trade mark preċedenti kienet tqajjem kwistjoni li tippreċedi l-eżami tal-probabbiltà ta' konfużjoni, li setgħet tiġi eżaminata mill-Qorti Ġenerali indipendentement mill-motivi l-oħra tar-rikors. L-UASI jqis li tali eżami huwa rilevanti f'dan il-każ, sa fejn l-eżami tal-probabbiltà ta' konfużjoni bejn it-trade marks konfligġenti, li għadu ma twettaqx mill-Bord tal-Appell, ma għandux jieħu inkunsiderazzjoni hlief il-prodotti li għalihom giet prodotta prova ta' użu ġenwin mit-trade mark preċedenti.
- 32 Il-Qorti Ġenerali tqis li r-rikors huwa ammissibbli wkoll għal dak li jikkonċerna t-tliet prodotti.
- 33 Huwa minnu li, fir-rigward ta' dawn il-prodotti, il-punt 1 tad-dispożittiv tad-deċiżjoni kkontestata sempliċement jannulla d-deċiżjoni tal-istanza inferjuri li kienet sfavoravoli għar-rikorrenti u rrinviya l-kawża għal deċiżjoni ġdida minn din l-istanza.
- 34 Madankollu, il-punt 2 tad-dispożittiv tad-deċiżjoni kkontestata jikkonstata, wara li r-rikorrenti pprezentat quddiem id-Diviżjoni tal-Oppożizzjoni talba sabiex jingabu provi tal-użu ġenwin mit-trade mark preċedenti, li din il-prova giet ipprovduta, filwaqt li permezz tal-imsemmija talba, ir-rikorrenti xtaqet tikseb il-konstatazzjoni kontrarja, liema konstatazzjoni kienet timplika ċ-ċaħda tal-oppożizzjoni.

- 35 F'dan ir-rigward għandu jifakkar li, skont ġurisprudenza stabbilita, it-talba sabiex jingabu provi tal-użu ġenwin mit-trade mark preċedenti żżid, mal-proċedimenti ta' oppożizzjoni, il-kwistjoni speċifika u preliminari tal-użu ġenwin mit-trade mark preċedenti li, ladarba tiġi mqajma mill-applikant tat-trade mark, għandha tkun deċiża qabel ma tingħata deċiżjoni fuq l-oppożizzjoni nnifisha [sentenzi tal-Qorti Ġenerali tas-16 ta' Marzu 2005, L'Oréal vs UASI — Revlon (FLEXI AIR), T-112/03, Ġabra p. II-949, punt 26 ; tat-22 ta' Marzu 2007, Saint-Gobain Pam vs UASI — Propamsa (PAM PLUVIAL), T-364/05, Ġabra p. II-757, punt 37, u tat-18 ta' Ottubru 2007, AMS vs UASI — American Medical Systems (AMS Advanced Medical Services), T-425/03, Ġabra p. II-4265, punt 106].
- 36 Minhabba n-natura speċifika u preliminari tagħha, din il-kwistjoni ma tidholx fil-kuntest tal-eżami ta' oppożizzjoni fiha nnifisha, bbażata fuq l-eżistenza ta' probabbiltà ta' konfużjoni mat-trade mark preċedenti. Għaldaqstant meta, bħal f'dan il-każ, id-Divizjoni tal-Oppożizzjoni tikkonkludi li l-prova tal-użu ġenwin mit-trade mark preċedenti giet prodotta u, sussegwentement, tilqa' l-oppożizzjoni, il-Bord tal-Appell ma jistax jeżamina l-kwistjoni dwar din il-prova hliel jekk l-applikant tat-trade mark iqajmha speċifikament fl-appell tiegħu quddiem il-Bord tal-Appell [ara, f'dan is-sens, is-sentenza tal-Qorti Ġenerali tat-13 ta' Settembru 2010, Inditex vs UASI — Marín Díaz de Cerio (OFTEN), T-292/08, Ġabra p. II-5119, punti 33, 39 u 40].
- 37 Għaldaqstant, minn dawn il-kunsiderazzjonijiet jirriżulta li, permezz tal-punt 2 tad-dispożittiv tad-deċiżjoni kkontestata, il-Bord tal-Appell ċaħad it-talba sabiex jingabu provi tal-użu ġenwin mit-trade mark preċedenti, imressqa speċifikament quddiemu mir-rikorrenti u li, barra minn hekk, huwa ma ċaħadx l-oppożizzjoni għal raġuni differenti, u dan jiddistingwi l-każ preżenti minn dak imsemmi fil-punt 26 iktar 'il fuq, għalhekk l-imsemmija deċiżjoni tidhol, għal dak li jirrigwarda t-tliet prodotti, fil-każ imsemmi fil-punt 28 iktar 'il fuq. Konsegwentement, għandu jitqies li huwa ma laqax it-talbiet tar-rikorrenti u li, għaldaqstant, din tal-aħhar għandha dritt tikkontesta quddiem il-Qorti Ġenerali.
- 38 Fil-fatt, għalkemm huwa minnu li skont il-punt 1 tad-dispożittiv tad-deċiżjoni kkontestata, id-Divizjoni tal-Oppożizzjoni ntalbet twestaq eżami ġdid tal-probabbiltà ta' konfużjoni bejn it-trade mark li għaliha saret l-applikazzjoni u t-trade mark

preċedenti għal dak li jikkonċerna t-tliet prodotti xorta jibqa' l-fatt li, fid-dawl tal-punt 2 tad-dispożittiv ta' din id-deċiżjoni, dan l-eżami l-għdid ma għandux jinkludi l-kwistjoni speċifika u preliminari tal-użu ġenwin mit-trade mark preċedenti, li għet deċiża b'mod definittiv mill-Bord tal-Appell.

39 It-tieni nett, għandha tiġi eżaminata l-ammissibbiltà, ikkontestata mill-UASI, tat-tieni u t-tielet kap tat-talbiet tar-rikorrenti intizi, minn naħa, għall-annullament tad-deċiżjoni tad-Divizjoni tal-Oppożizzjoni, sa fejn hija laqgħat l-oppożizzjoni, u min-naħa l-oħra, għaċ-ċaħda tal-oppożizzjoni. L-UASI jsostni li dawn il-kapijiet tat-talbiet huma inammissibbli peress li fir-realtà huma intizi sabiex il-Qorti Ġenerali toħroġ ordni fil-konfront tiegħu, u dan ma jaqax fil-kompetenza tagħha.

40 Dan l-argument ma jistax jintlaqa' Bil-kontra ta' dak li jsostni l-UASI, dawn il-kapijiet tat-talbiet fir-realtà huma intizi sabiex il-Qorti Ġenerali tiegħu d-deċiżjoni li, skont ir-rikorrenti, il-Bord tal-Appell kellu jieħu meta kien adit bl-appell. Fil-fatt, mit-tieni sentenza tal-Artikolu 64(1) tar-Regolament Nru 207/2009 jirriżulta li l-Bord tal-Appel jista' jannulla d-deċiżjoni tad-dipartiment tal-UASI li ha d-deċiżjoni kkontestata u jeżerċita l-kompetenzi ta' dan id-dipartiment, f'dan il-każ, jiddeċiedi dwar l-oppożizzjoni u jiċċadha. Konsegwentement, dawn il-miżuri jinsabu fost dawk li setgħu jittieħdu mill-Qorti Ġenerali skont is-setgħa tagħha li tbiddel deċiżjonijiet, stabbilita fl-Artikolu 65(3) tar-Regolament Nru 207/2009 [sentenzi tal-Qorti Ġenerali tat-8 ta' Lulju 2004, MFE Marienfelde vs UASI — Vétoquinol (HIPOVITON), T-334/01, Ġabra p. II-2787, punt 19; tat-12 ta' Settembru 2007, Koipe vs UASI — Aceites del Sur (La Española), T-363/04, Ġabra p. II-3355, punti 29 u 30 u tal-11 ta' Frar 2009, Bayern Innovativ vs UASI — Life Sciences Partners Perstock (LifeScience), T-413/07, mhux ippubblikata fil-Ġabra, punti 15 u 16].

41 Għaldaqstant, it-tieni u t-tielet kap tat-talbiet huma ammissibbli.

- 42 Madankollu, it-tielet kap tat-talbiet, intiż sabiex il-Qorti Ġenerali tiċhad l-oppożizzjoni, għandu jinqara fid-dawl tal-argument imressaq mir-rikorrenti fil-kuntest tal-ewwel motiv, li jipprovdli li l-intervenjenti kienet illimitat b'mod ċar, fl-att tal-oppożizzjoni, il-portata tagħha għat-tliet prodotti biss, u dan il-Bord tal-Appell ma rrilevahx.
- 43 Għaldaqstant, għandu jiġi konkluż li t-tielet kap tat-talbiet jikkonċerna biss it-tliet prodotti. Fir-rigward tal-prodotti l-oħrajn, l-annullament tad-deċiżjoni kkontestata, kif mitlub mir-rikorrenti fl-ewwel kap tat-talbiet tagħha, jippermetti lid-deċiżjoni tad-Divizjoni tal-Oppożizzjoni, li qieset li t-trade mark li għaliha saret l-applikazzjoni setgħet tiġi rreġistrata għal dawn il-prodotti l-oħrajn, terġa tkun effettiva u konsegwentement, tkun fiha nnifisha suffiċjenti sabiex tissodisfa kompletament it-talbiet tar-rikorreti, sa fejn dawn il-prodotti huma kkonċernati.
- 44 Mill-kunsiderazzjonijiet preċedenti jirriżulta li r-rikors huwa ammissibbli, kemm sa fejn permezz tal-ewwel kap tat-talbiet huwa intiż għall-annullament tad-deċiżjoni kkontestata kollha kemm hi, kif ukoll sa fejn huwa essenzjalment intiż, permezz tat-tieni u t-tielet kap tat-talbiet, għaċ-ċaħda tal-oppożizzjoni sa fejn tikkonċerna t-tliet prodotti.

Fuq il-mertu

- 45 Insostenn tar-rikors tagħha, ir-rikorrenti tinvoka erba' motivi bbażati, l-ewwel nett, fuq ksur tal-prinċipju li s-suġġett tal-kawża jiġi ddelimitat mill-partijiet, stabbilit fl-Artikolu 76(1) tar-Regolament Nru 207/2009, it-tieni nett, fuq ksur tal-prinċipju ta' projbizzjoni tal-*reformatio in peius*, mill-Bord tal-Appell, tad-deċiżjoni tal-istanza inferjuri tal-UASI kkontestata quddiemu, it-tielet nett, fuq ksur tad-drittijiet tad-difiża stabbilit fl-Artikolu 37(3) u t-tieni sentenza tal-Artikolu 75 tar-Regolament Nru 207/2009 u r-raba' nett, fuq ksur tal-punt (a) tat-tieni subparagrafu

tal-Artikolu 15(1), u tal-Artikolu 42(2) u (3) tar-Regolament Nru 207/2009, kif ukoll tal-Regola22(2) tar-Regolament Nru 2868/95.

Fuq l-ewwel u t-tieni motivi, bbażati fuq ksur tal-prinċipju li s-sugġett tal-kawża jiġi ddelimitat mill-partijiet stabbilit fl-Artikolu 76(1) tar-Regolament Nru 207/2009 u tal-prinċipju ta' projbizzjoni tar-*reformatio in peius*, mill-Bord tal-Appell, tad-deċiżjoni tal-istanza inferjuri tal-UASI kkontestata quddiemu, rispettivament

46 L-ewwel u t-tieni motiv għandhom jiġu eżaminati flimkien.

47 Permezz tal-ewwel motiv, ir-rikorrenti ssostni li l-Bord tal-Appell kien żbaljat meta qies li l-oppożizzjoni kienet intiża għall-prodotti kollha koperti mit-trade mark li għaliha saret l-applikazzjoni. L-intervenjenti llimitat b'mod ċar, fl-att tal-oppożizzjoni, il-portata tagħha għat-tliet prodotti biss. Il-fatt li l-prodotti, li għalihom intalbet ir-registrazzjoni tat-trade mark, ma kinux jinkludu ż-“żraben tal-isnow-board” huwa, f'dan ir-rigward, irrilevanti. Id-Divizjoni tal-Oppożizzjoni kellha tiċhad l-oppożizzjoni għal dawn il-prodotti bħala inammissibbli. Min-naħa l-oħra, dan ma jiġġustifikax l-estensjoni tal-oppożizzjoni għall-prodotti kollha koperti mit-trade mark li għaliha saret l-applikazzjoni, bħalma kien jagħmel il-Bord tal-Appell.

48 Fil-kuntest tal-argument tagħha dwar it-tieni motiv, ir-rikorrenti tfakkar li d-Divizjoni tal-Oppożizzjoni sempliċement eżaminat il-probabbiltà ta' konfużjoni bejn it-trade marks konfligġenti fir-rigward tat-tliet prodotti. Sa fejn huwa rrinviya l-kawża quddiem id-Divizjoni tal-Oppożizzjoni sabiex teżamina l-probabbiltà ta' konfużjoni fir-rigward tal-prodotti kollha koperti mill-applikazzjoni għal registrazzjoni tar-rikorrenti, il-Bord tal-Appell qiegħed lil din tal-aħħar f'sitwazzjoni inqas favorevoli minn dik li kienet fiha qabel il-preżentata tal-appell. Għaldaqstant, il-Bord tal-Appell

wettaq *reformatio in peius* tad-deċiżjoni tal-istanza inferjuri, projbit mill-Artikolu 59 tar-Regolament Nru 207/2009.

- 49 B'risposta kemm għall-ewwel kif ukoll għat-tieni motiv, l-UASI jirrileva li r-rikors għandu jintlaqa' sa fejn isemmi l-punt 1 tad-dispożittiv tad-deċiżjoni kkontestata. Id-Divizjoni tal-Oppożizzjoni qieset b'mod korrett li l-oppożizzjoni kienet limitata għat-tliet prodotti biss. Għal raġunijiet li ma jistgħux jiġu spjegati, il-Bord tal-Appell ma nnotax din il-limitazzjoni.
- 50 L-intervenjenti tikkonferma, fl-istess kuntest, li l-oppożizzjoni kienet tkopri biss it-tliet prodotti. Hija tgħid ukoll li, bil-kontra tad-dikjarazzjoni tar-rikorrenti, kien gust li d-Divizjoni tal-Oppożizzjoni ma ddeċiditx li l-oppożizzjoni kienet inammissibbli għaż-“żraben tal-isnow-board”, sa fejn l-applikazzjoni għal reġistrazzjoni tar-rikorrenti kienet tkopri kull tip ta' żraben, inklużi ż-żraben tal-isnow-board. Id-diversi tipi ta' żraben indikati fil-lista tal-prodotti tal-klassi 25, koperti mill-applikazzjoni għal reġistrazzjoni (ara l-punt 3 iktar 'il fuq), huma preċeduti mill-espressjoni “b'mod partikolari”, u dan juri li kienu indikati biss bħala eżempji. Il-linji gwida dwar il-proċedimenti ta' oppożizzjoni quddiem l-UASI jirrikonnoxxu l-possibbiltà li oppożizzjoni tkopri prodotti speċifiċi inklużi fi kliem iktar ġenerali koperti mill-applikazzjoni għal reġistrazzjoni.
- 51 L-ewwel nett, il-Qorti Ġenerali tirrileva li għalkemm l-UASI ma għandux il-kompetenza legali meħtieġa sabiex iressaq rikors kontra deċiżjoni ta' Bord tal-Appell, bil-maqlub, huwa ma huwiex marbut jiddefendi sistematikament kull deċiżjoni kkontestata ta' Bord tal-Appell jew li neċessarjament jitlob iċ-ċaħda tar-rikorsi kollha li jikkontestaw tali deċiżjoni. Għaldaqstant, xejn ma jostakola lill-UASI milli jingħaqad mat-talbiet tar-rikorrenti, bħal ma huwa l-każ f'din il-kawża, fir-rigward tal-ewwel kap tat-talbiet tar-rikorrenti [ara, s-sentenza tal-Qorti Ġenerali tal-14 ta' Diċembru 2006, Mast-Jägermeister vs UASI — Licorera Zacapaneca (VENADO b'bordura et), T-81/03, T-82/03 u T-103/03, Ġabra p. II-5409, punti 26 u 27, u l-ġurisprudenza ċċitata].

- 52 Sussegwentement għandu jiġi kkonstatat li, minkejja t-titolu tiegħu, it-tieni motiv iqajjem il-kwistjoni, li hija iktar speċifika, tal-kompetenza ta' Bord tal-Appell tal-UASI sabiex jeżamina oppożizzjoni għal applikazzjoni għal reġistrazzjoni ta' trade mark Komunitarja għal ċerti prodotti jew servizzi, filwaqt li dan il-Bord huwa adit biss b'appell tal-applikant tat-trade mark, li jikkontesta d-deċiżjoni tad-Divizjoni tal-Oppożizzjoni li laqgħat l-oppożizzjoni għal prodotti oħrajn jew servizzi koperti mill-istess applikazzjoni. L-eżami ta' din il-kwistjoni għandu loġikament isir qabel dak tal-kontestazzjoni, mill-ewwel motiv, tad-dikjarazzjoni tad-deċiżjoni kkontestata, li tipprovdi li l-intervenjenti ma llimitatx il-lista tal-prodotti koperti mill-oppożizzjoni.
- 53 Skont l-Artikolu 64(1) tar-Regolament Nru 207/2009, wara l-eżami tal-mertu tal-appell, il-Bord tal-Appell jiddeciedi fuq l-appell u jista', meta jagħmel dan "jeżercita kull poter fil-kompetenza tad-dipartiment li kien responsabbli għad-deċiżjoni appellata", jiġifieri, f'dan il-każ, jagħti deċiżjoni huwa stess fuq l-oppożizzjoni billi jiċhadha jew billi jiddikjaraha fondata u b'hekk jikkonferma jew iwarrab id-deċiżjoni kkontestata. Kif iddecidiet il-Qorti tal-Ġustizzja fis-sentenza tagħha tat-13 ta' Marzu 2007, UASI vs Kaul (C-29/05 P, Ġabra p. I-2213, punti 57), minn din id-dispożizzjoni jirrizulta li, bħala effett tal-appell adit bih, il-Bord tal-Appell huwa mitlub jagħmel eżami ġdid u komplut tal-mertu tal-oppożizzjoni kemm fil-liġi kif ukoll fil-fatt.
- 54 Peress li l-appell quddiem il-Bord tal-Appell jikkonċerna biss parti mill-prodotti jew mis-servizzi koperti mill-applikazzjoni għar-reġistrazzjoni jew mill-oppożizzjoni, dan l-appell jawtorizza lill-Bord tal-Appell jagħmel eżami ġdid tal-mertu tal-oppożizzjoni, iżda biss b'rabta mal-imsemmija prodotti jew servizzi, peress li l-applikazzjoni għal reġistrazzjoni u l-oppożizzjoni ma tressqux quddiemu għal dak li jikkonċerna l-bqija tal-prodotti jew tas-servizzi koperti.
- 55 Dan huwa l-każ f'din il-kawża. Ir-rikorrenti appellat quddiem il-Bord tal-Appell mid-deċiżjoni tad-Divizjoni tal-Oppożizzjoni, biss sa fejn din kienet laqgħat l-oppożizzjoni u ċaħdet l-applikazzjoni għal reġistrazzjoni tat-tliet prodotti. Barra minn hekk, hija ma setgħetx tappella mill-istess deċiżjoni, sa fejn din kienet ikkonkludiet li r-reġistrazzjoni tat-trade mark li għaliha saret l-applikazzjoni setgħet

issir għall-bqija tal-prodotti koperti minnha. Fil-fatt, mill-ewwel sentenza tal-Artikolu 59 tar-Regolament Nru 207/2009, li tippovdi li “[k]ull parti fi proċedimenti li tiġi milquta b’mod żvantaġġuż minn deċiżjoni tista’ tappella. Il-partijiet l-oħrajn kollha fl-istess proċedimenti għandhom ikunu partijiet fil-proċedimenti tal-appell bi dritt”, jiirriżulta li sa fejn id-deċiżjoni tal-istanza inferjuri tal-UASI laqgħat it-talbiet ta’ parti, din ma għandhiex *locus standi* quddiem il-Bord tal-Appell [digriet tal-Qorti Ġenerali tal-11 ta’ Mejju 2006, *TeleTech Holdings vs UASI — Teletech International (TELETECH INTERNATIONAL)*, T-194/05, Ġabra p. II-1367, punt 22].

- 56 Konsegwentement u bħalma essenzjalment issostni r-rikorrenti permezz tat-tieni motiv, sa fejn hija annullat il-punt 2 tad-dispożittiv tad-deċiżjoni tad-Diviżjoni tal-Oppożizzjoni dwar il-prodotti l-oħrajn, il-Bord tal-Appell eċċeda l-limiti tal-kompetenza tiegħu, kif definita fl-Artikolu 64(1) tar-Regolament Nru 207/2009. Għaldaqstant, it-tieni motiv huwa fondat.
- 57 Fi kwalunkwe każ, huwa paċifiku bejn il-partijiet u, barra minn hekk, huwa kkonfermat mill-qari tal-att ta’ oppożizzjoni li jinsab fil-fajl tal-proċedimenti quddiem l-UASI, trazzmess lill-Qorti Ġenerali skont l-Artikolu 133(3) tar-Regoli tal-Proċedura tal-Qorti Ġenerali, li bil-kontra ta’ li ġie kkonstatat fid-deċiżjoni kkontestata, l-oppożizzjoni kienet manifestament limitata għat-tliet prodotti biss. Minn dan isegwi li l-ewwel motiv huwa fondat ukoll.
- 58 F’dawn iċ-ċirkustanzi, ma hemmx lok li jiġi eżaminat it-tielet motiv. Peress li, fi kwalunkwe każ, il-Bord tal-Appell ma kellux dritt jeżamina l-applikazzjoni għal reġistrazzjoni fir-rigward tal-prodotti l-oħrajn, huwa superfluwu li tingħata deċiżjoni fuq il-kwistjoni dwar jekk huwa kellux jinforma lir-rikorrenti bl-intenzjoni tiegħu li jwettaq tali eżami u jagħtiha l-opportunità li tippreżenta l-osservazzjonijiet tagħha. Min-naħa l-oħra, ir-raba’ motiv għandu jiġi eżaminat, peress li jikkonċerna t-tliet prodotti, jiġifieri aspekk mid-deċiżjoni kkontestata li huwa differenti minn dak tal-ewwel tliet motivi.

Fuq ir-raba' motiv, ibbażat fuq ksur tal-punt (a) tat-tieni subparagrafu tal-Artikolu 15(1) u tal-Artikolu 42(2) u (3) tar-Regolament Nru 207/2009, kif ukoll tar-Regola 22(2) tar-Regolament Nru 2868/95

- 59 Permezz tar-raba' motiv, ir-rikorrenti ssostni li l-intervenjenti ma pproduċietx prova tal-użu ġenwin mit-trade mark preċedenti. Fil-fehma tagħha, sa fejn il-Bord tal-Appell wasal għall-konkluzjoni kontrarja, huwa kiser il-punt (a) tas-subparagrafu tal-Artikolu 15(1) u l-Artikolu 42(2) u (3) tar-Regolament Nru 207/2009, kif ukoll ir-Regola 22(2) tar-Regolament Nru 2868/95.
- 60 L-argument imressaq mir-rikorrenti jinqasam f'żewġ partijiet. Għall-ewwel parti r-rikorrenti tikkontesta l-evalwazzjoni, mill-Bord tal-Appell, tal-provi tal-użu ġenwin mit-trade mark preċedenti prodotti mill-intervenjenti.
- 61 Permezz tat-tieni parti, ir-rikorrenti ssostni li, fid-dawl tal-insuffiċjenza ta' provi tal-użu ġenwin mit-trade mark preċedenti, il-Bord tal-Appell kien messu eżamina jekk, għall-finijiet ta' prova, setax iqis l-użu tal-ewwel trade mark figurattiva tal-intervenjenti. Ir-rikorrenti tqis li t-teħid inkunsiderazzjoni tal-użu ta' din it-trade mark jmur kontra l-ġurisprudenza u l-prassi deċiżjonali tal-UASI.
- 62 L-ewwel nett, it-tieni parti għandha tiġi miċhuda bħala ineffettiva. Fil-fatt, kif jirriżulta mill-punt 28 tad-deċiżjoni kkontestata (ara wkoll il-punt 20 iktar 'il fuq), billi l-Bord tal-Appell qies li l-provi prodotti mill-intervenjenti kienu jippermettulu jikkonkludi li l-użu ġenwin mit-trade mark preċedenti, fil-forma li giet irreġistrata biha, kien ġie pprovat, iddeċieda li ma jiehux inkunsiderazzjoni, għall-finijiet tal-evalwazzjoni ta' din il-kwistjoni, l-użu tal-ewwel trade mark figurattiva tal-intervenjenti.

- 63 Minn dan isegwi li jekk, bħalma ssostni r-rikorrenti permezz tal-ewwel parti ta' dan il-motiv, il-Bord tal-Appell kien żbaljat meta ddeċieda li l-provi tal-użu ġenwin mit-trade mark preċedenti kienu suffiċjenti, id-deċiżjoni kkontestata għandha tiġi annullata mingħajr ma jittiehed inkunsiderazzjoni l-eventwali użu tal-ewwel trade mark figurattiva tal-intervenjenti. Peress li din il-kwistjoni tal-aħħar ma ġietx eżaminata fil-fond mill-Bord tal-Appell, ma huwiex l-obbligu tal-Qorti Ġenerali li teżaminha, għall-ewwel darba, fil-kuntest tal-istharrig tagħha tal-legalità tad-deċiżjoni kkontestata [ara, f'dan is-sens, is-sentenza tal-Qorti tal-Ġustizzja tal-5 ta' Lulju 2011, *Edwin vs UASI*, C-263/09 P, Ġabra p. I-5853, punti 72 u 73, u s-sentenza tal-Qorti Ġenerali tat-12 ta' Mejju 2010, *Beifa Group vs UASI — Schwan-Stabilo Schwanhäußler* (Strument tal-kitba), T-148/08, Ġabra p. II-1681, punt 124, u l-ġurisprudenza ċċitata].
- 64 Fil-kuntest tal-ewwel parti tar-raba' motiv, ir-rikorrenti tressaq serje ta' argumenti bl-għan li turi n-natura żbaljata tal-konkluzjoni tal-Bord tal-Appell, li tipprovdi li l-użu ġenwin mit-trade mark preċedenti ġie pprovat.
- 65 L-ewwel nett, hija tfakkar li l-fatturi prodotti mill-intervenjenti ma kinux jinkludu t-trade mark preċedenti, iżda l-ewwel trade mark figurattiva. Hija tiddubita li kien impossibbli li ssir distinzjoni bejn il-prodotti msemmija fuq fattura, skont it-trade mark li tkoprihom, bħalma essenzjalment irrileva l-Bord tal-Appell fil-punt 24 tad-deċiżjoni kkontestata. Fi kwalunkwe każ, hija tqis li l-prova tal-użu ġenwin mit-trade mark preċedenti teħtieġ li jiġu pprovduti l-fatturi li jsemmu lil din it-trade mark.
- 66 It-tieni nett, il-provi l-oħra tal-użu ġenwin mit-trade mark preċedenti, prodotti mill-intervenjenti, ma jippreċiżawx jekk jikkonċernawx il-prodotti koperti minn din it-trade mark. Il-katalgu tal-prodotti invokat fil-punt 25 tad-deċiżjoni kkontestata ma huwiex suffiċjenti f'dan ir-rigward peress li, minn naha, huwa jinkludi diversi prodotti li jġibu biss l-ewwel jew it-tieni trade mark figurattiva tal-intervenjenti u, min-naha l-oħra, jikkonċerna biss l-istaġun 2006/2007 u kien relatat biss mas-suq Spanjol.

- 67 It-tielet nett, il-bejgħ ta' artikli koperti mit-trade mark preċedenti, invokati fil-punt 25 tad-deċiżjoni kkontestata, kien jikkonċerna kwantitajiet minimi li, skont il-gurisprudenza u l-prassi deċiżjonali tal-UASI, ma kinux suffiċjenti sabiex jipprovaw l-użu ġenwin minn trade mark irreġistrata għal prodotti li jinbiegħu f'ammont kbar, bħat-trade mark preċedenti.
- 68 L-UASI u l-intervenjenti jqisu li l-Bord tal-Appell ġustament ikkonkluda li l-użu ġenwin mit-trade mark preċedenti kien ġie pprovat.
- 69 Skont l-UASI, il-Bord tal-Appell ibbaża ruġu, b'mod korrett, fuq il-fatturi prodotti mill-intervenjenti fir-rigward tal-prova tal-post, tat-tul u tal-limitu tal-użu mit-trade mark preċedenti. Bil-kontra tad-dikjarazzjonijiet tar-rikorrenti, ma huwiex neċessarju li din it-trade mark tissemma' fuq il-fatturi nnifishom, peress li l-element determinanti huwa l-oppożizzjoni tat-trade mark fuq il-prodotti nnifishom.
- 70 Fir-rigward tal-eżami tan-natura tal-użu tal-imsemmija trade mark, il-Bord tal-Appell ibbaża ruġu, b'mod korrett, fuq il-katalgi prodotti mill-intervenjenti, li kienu jippermettu li tiġi stabbilita, permezz ta' numri ta' kodiċi tal-artikli kkonċernati, rabta bejn il-prodotti u l-fatturi tal-intervenjenti. Barra minn hekk, ma jistax jiġi sostnut li l-prodotti li jġibu t-trade mark preċedenti biss kienu riprodotti fl-imsemmija katalgi għall-finijiet ta' użu simboliku ta' din it-trade mark biss.
- 71 Fir-rigward tal-argument tar-rikorrenti, ibbażat fuq il-kwantità allegatament minima tal-bejgħ invokat fil-punt 25 tad-deċiżjoni kkontestata, l-UASI jsostni li l-Bord tal-Appell ma kkalkolax id-dhul mill-bejgħ miksub minn kull artiklu kopert mit-trade mark preċedenti, iżda rrileva biss, bħala eżempju, ċerti intestaturi tal-fatturi prodotti mill-intervenjenti. Jeżistu eżempji oħra ta' bejgħ ta' prodotti li jġibu din it-trade mark,

iżda fi kwalunkwe każ, lista purament kwantitattiva tad-dhul mill-bejgħ miksib minn dawn il-prodotti ma hijiex neċessarja peress li ma huwiex possibbli li jiġi definit livell minimu tal-użu, skont il-ġurisprudenza.

- 72 L-intervenjenti ssostni li d-dikjarazzjoni tar-rikorrenti, li tipprovdi li l-fatturi meħuda inkunsiderazzjoni mill-Bord tal-Appell ma kinux jipprovaw li l-bejgħ ta' 21 artiklu, ma huwiex eżatt, bħalma juru diversi eżempji oħra ta' bejgħ ta' prodotti koperti mit-trade mark preċedenti, elenkati fl-imsemmija fatturi. Barra minn hekk, il-Bord tal-Appell irrileva, b'mod korrett, li ma jkunx raġonevoli li l-intervenjenti tkun meħtieġa tidentifika kull wieħed mill-prodotti msemmija f'dawn il-fatturi.
- 73 Il-fatturi inkwistjoni ġew prodotti bħala eżempju u ma jikkonċernawx il-bejgħ kollu kemm hu mwettaq mill-intervenjenti fi Spanja u fl-Italja matul il-perijodu rilevanti. Il-volumi impressjonanti tal-imsemmi bejgħ jirriżulta mill-affidavit ta' M. G., msemmija fil-punt 10 iktar 'il fuq.
- 74 Barra minn hekk, l-argument tar-rikorrenti bbażat fuq il-volum allegatament żgħir tal-bejgħ ta' prodotti li jġibu t-trade mark preċedenti, jinjora l-fatt li l-UASI għandha twettaq evalwazzjoni globali tal-provi kollha tal-użu ġenwin. Tali evalwazzjoni ma tħalli l-ebda dubju dwar l-użu ġenwin mit-trade mark preċedenti f'dan il-każ. Fi kwalunkwe każ, fid-dawl tal-kriterji meqjusa mill-ġurisprudenza, il-volum tal-bejgħ li tirreferi għalih ir-rikorrenti ma jidherx insuffiċjenti.
- 75 Il-Qorti Ġenerali tfakkar li skont l-Artikolu 42(2) u (3) tar-Regolament Nru 207/2009, il-persuna li tagħmel applikazzjoni għal reġistrazzjoni ta' trade mark Komunitarja, koperta minn oppożizzjoni, tista' teħtieġ il-prova li t-trade mark preċedenti, invokata insostenn ta' din l-oppożizzjoni u li kienet is-sugġett ta' reġistrazzjoni internazzjonal

b'effett fi Stat Membru wieħed jew iktar, kienet użata b'mod ġenwin fl-imsemmija Stati Membri matul hames snin qabel il-pubblikazzjoni tal-applikazzjoni.

- 76 Barra minn hekk, skont ir-Regola Nru 22(3) tar-Regolament Nru 2868/95, kif emendata, il-prova tal-użu għandha tindika l-post, it-tul, il-limitu u n-natura tal-użu li sar mit-trade mark preċedenti.
- 77 Skont ġurisprudenza stabbilita, mid-dispożizzjonijiet imsemmija iktar 'il fuq, kif ukoll mill-premessa 10 tar-Regolament Nru 207/2009 jirriżulta li r-*ratio legis* tar-rekwiżit li t-trade mark preċedenti għandha tkun intużat b'mod ġenwin sabiex tkun tista' tiġi invokata f'oppożizzjoni għal applikazzjoni għal trade mark Komunitarja tikkonsisti fil-limitazzjoni tal-kunflitti bejn żewġ trade marks, sa fejn ma jkunx hemm raġuni ekonomika valida li tirriżulta minn funzjoni effettiva tat-trade mark fis-suq. Min-naħa l-oħra, l-imsemmija dispożizzjonijiet la huma intiżi biex jevalwaw is-suċċess kummerċjali, la biex jikkontrollaw l-istrategija ekonomika ta' impriza u lanqas biex jirriżervaw il-protezzjoni tat-trade marks biss fejn sar użu kummerċjali minnhom b'mod importanti mil-lat kwantitattiv [ara, f'dan is-sens, is-sentenza tal-Qorti Ġenerali tat-8 ta' Lulju 2004, *Sunrider vs UASI — Espadafor Caba (VITAFRUIT)*, T-203/02, Ġabra p. II-2811, punti 36 sa 38, u l-ġurisprudenza ċċitata].
- 78 Trade mark hija s-suġġett ta' użu ġenwin meta tiġi użata, b'konformità mal-funzjoni essenzjali tagħha li hija li tiggarrantixxi l-identità tal-origini tal-prodotti jew tas-servizzi li għalihom hija giet irregiistrata, sabiex toħloq jew iżzomm opportunità għal dawn il-prodotti jew servizzi, bl-eċċezzjoni ta' użu ta' natura simbolika li għandu l-uniku għan li jzomm id-drittijiet mogħtija mit-trade mark (ara, b'analogija, is-sentenza tal-Qorti tal-Ġustizzja tal-11 ta' Marzu 2003, *Ansul, C-40/01, Ġabra p. I-2439, punt 43*). Barra minn hekk, il-kundizzjoni relatata mal-użu ġenwin mit-trade mark teħtieġ li din, hekk kif hija protetta fit-territorju rilevanti, tintuża, pubblikament u lejn l-estern (sentenza *VITAFRUIT*, punt 77 iktar 'il fuq, punt 39; ara wkoll, f'dan is-sens u b'analogija, is-sentenza *Ansul*, iċċitata iktar 'il fuq, punt 37).

- 79 L-evalwazzjoni tan-natura ġenwina tal-użu mit-trade mark għandha tkun ibbażata fuq il-fatti u ċ-ċirkustanzi kollha xierqa sabiex jiġi stabbilit jekk l-użu kummerċjali minnha huwiex reali, b'mod partikolari l-użu kkunsidrat bħala ġġustifikat, fis-settur ekonomiku kkonċernat, sabiex jinżammu jew jinholqu partijiet tas-suq favur prodotti jew servizzi protetti mit-trade mark, in-natura ta' dawn il-prodotti jew ta' dawn is-servizzi, il-karatteristiċi tas-suq, il-firxa u l-frekwenza tal-użu mit-trade mark (sentenza VITAFRUIT, punt 77 iktar 'il fuq, punt 40; ara wkoll, b'analogija, is-sentenza Ansul, punt 78 iktar 'il fuq, punt 43).
- 80 Fir-rigward tal-limitu tal-użu li kien sar mit-trade mark preċedenti, għandu jiġi kkunsidrat, b'mod partikolari, il-volum kummerċjali tal-atti kollha ta' użu, min-naħa, u t-tul tal-perijodu li matulu twettqu atti ta' użu kif ukoll il-frekwenza ta' dawn l-atti, min-naħa l-oħra (sentenzi VITAFRUIT, punt 77 iktar 'il fuq, punt 41, u HIPOVITON, punt 40, punt 35).
- 81 Sabiex tiġi eżaminata n-natura ġenwina tal-użu mit-trade mark preċedenti, għandha ssir evalwazzjoni globali li tiegħu inkunsiderazzjoni l-punti rilevanti kollha tal-każ inezami. Din l-evalwazzjoni timplika ċerta interdipendenza bejn il-punti kkunsidrati. Għaldaqstant, volum żgħir ta' prodotti kkomercjalizzati taħt l-imsemmija trade mark jista' jkun ikkompensat minn intensità qawwija jew kostanza kbira fil-perijodu ta' użu minn din it-trade mark u bil-maqlub. (sentenzi VITAFRUIT, punt 77 iktar 'il fuq, punt 42, u HIPOVITON, punt 40 iktar 'il fuq, punt 36).
- 82 Id-dhul mill-bejgħ miksub kif ukoll il-kwantità ta' bejgħ ta' prodotti taħt it-trade mark preċedenti ma jistgħux jiġu evalwati fl-assolut, iżda jridu jiġu evalwati fid-dawl ta' fatturi rilevanti oħra, bħall-volum tal-attività kummerċjali, il-kapaċitajiet ta' produzzjoni jew ta' kummerċjalizzazzjoni jew il-livell ta' diversifikazzjoni tal-impriza li tuża t-trade mark kif ukoll il-karatteristiċi tal-prodotti jew tas-servizzi fis-suq ikkonċernat. Minhabba dan, ma huwiex meħtieġ li l-użu mit-trade mark preċedenti jkun dejjem sinjifikattiv b'mod kwantitattiv sabiex jiġi kkwalfikat bħala ġenwin (sentenzi VITAFRUIT, punt 77 iktar 'il fuq, punt 42, u HIPOVITON, punt 40 iktar 'il fuq, punt 36). Għaldaqstant, użu anki minimu jista' jkun suffiċjenti sabiex jitqies bħala ġenwin, bil-kundizzjoni li jkun meqjus bħala ġġustifikat, fis-settur ekonomiku kkonċernat, sabiex jinżammu jew jinholqu partijiet tas-suq għall-prodotti

jew servizzi protetti mit-trade mark. Konsegwentement, ma huwiex possibbli li jiġi ddeterminat *a priori*, b'mod astratt, liema livell kwantitattiv għandu jitqies sabiex jiġi ddeterminat jekk l-użu kellux jew le natura ġenwina, b'tali mod li *regola de minimis*, li ma tippermettix lill-UASI jew, f'appell, lill-Qorti Ġenerali sabiex tevalwa ċ-ċirkustanzi kollha tat-tilwima sottomessa lilhom ma tistax tiġi f'fissata (sentenza tal-Qorti tal-Ġustizzja tal-11 ta' Marzu 2006, Sunrider vs UASI, C-416/04 P, Ġabra p. I-4237, punt 72).

⁸³ Hekk kif jirriżulta mill-ewwel sentenza tal-Artikolu 15(1) tar-Regolament Nru 207/2009, it-trade marks biss li l-użu ġenwin minnhom kien ġie sospiż matul perijodu mhux interott ta' hames snin huma suġġetti għas-sanzjonijiet pprovduti minn dan ir-regolament. Għaldaqstant, huwa biżżejjed li trade mark tkun ġiet użata ġenwinament matul parti mill-perijodu rilevanti sabiex taħrab minn dawn is-sanzjonijiet (sentenzi VITAFRUIT, punt 77 iktar 'il fuq, punt 45, u HIPOVITON, punt 40 iktar 'il fuq, punt 40).

⁸⁴ Fl-aħħar nett, l-użu ġenwin minn trade mark ma jistax jintwera permezz ta' probabbiltajiet jew ta' preżunzjonijiet, iżda għandu jkun ibbażat fuq provi konkreti u oġġettivi li jipprovaw użu effettiv u suffiċjenti mit-trade mark fis-suq ikkonċernat [sentenzi tal-Qorti Ġenerali tat-12 ta' Dicembru 2002, Kabushiki Kaisha Fernandes vs UASI — Harrison (HIWATT), T-39/01, Ġabra p. II-5233, punt 47, u tas-6 ta' Ottubru 2004, Vitakraft-Werke Wührmann vs UASi — Krafft (VITAKRAFT), T-356/02, Ġabra p. II-3445, punt 28].

⁸⁵ Huwa fid-dawl ta' dawn il-kunsiderazzjonijiet li għandu jiġi eżaminat jekk, f'dan il-każ, kienx ġust li l-Bord tal-Appell qies li l-provi prodotti mill-intervenjenti kienu juru użu ġenwin mit-trade mark preċedenti.

- 86 F'dan ir-rigward għandu jiġi kkonstatat, qabel kollox, li peress li l-applikazzjoni għal trade mark Komunitarja pprezentata mir-rikorrenti ġiet ippubblikata fit-30 ta' Jannar 2006 (ara l-punt 4 iktar 'il fuq), il-perijodu rilevanti ta' hames snin imsemmi fl-Artikolu 42(2) tar-Regolament Nru 207/2009 huwa dak ta' bejn it-30 ta' Jannar 2001 u t-30 ta' Jannar 2006, bhalma gustament irrileva l-Bord tal-Appell fil-punt 22 tad-deċiżjoni kkontestata.
- 87 Sussegwentement, għandu jiġi rrilevat li, għalkemm, eżattament bħad-Divizjoni tal-Oppożizzjoni, il-Bord tal-Appell qies li ġiet prodotta prova tal-użu ġenwin tat-trade mark preċedenti matul il-perijodu msemmi iktar 'il fuq, huwa bbaża din il-konklużjoni fuq motivi sostanzjalment differenti minn dawk esposti fid-deċiżjoni tad-Divizjoni tal-Oppożizzjoni.
- 88 Fil-fatt, kif jirrizulta mid-deċiżjoni tagħha, miġbura fil-qosor fil-punti 12 u 13 iktar 'il fuq, id-Divizjoni tal-Oppożizzjoni, minn naħa, ma bbażatx ruħha biss fuq il-fatturi tal-intervenjenti, iżda wkoll fuq l-istatistiki prodotti minnha, kif ukoll fuq l-affidavit ta' M. G. Minn naħa, għal dak li jikkonċerna l-fatturi inkwistjoni, hija bbażat ruħha biss fuq il-preżenza, fil-parti ta' fuq tagħhom, tal-ewwel trade mark figurattiva, li hija kkunsidrat bħala prova suffiċjenti u xierqa tal-użu mit-trade mark preċedenti, identika għall-ewwel element verbali ta' din it-trade mark figurattiva. Madankollu, id-deċiżjoni tad-Divizjoni tal-Oppożizzjoni tagħti l-impressjoni li injorat li l-ewwel trade mark figurattiva ma kinitx sempliċement tqeghid fejn xulxin tat-trade mark preċedenti u ta' element figurattiv, iżda kienet trade mark distinta rreġistrata. Għaldaqstant, id-Divizjoni tal-Oppożizzjoni ma ħaditx pożizzjoni dwar il-kwistjoni jekk l-użu ġenwin minn trade mark figurattiva, li tinkludi element verbali, setgħetx isservi wkoll sabiex tipproduċi prova tal-użu ġenwin minn trade mark verbali distinta, komposta biss mill-imsemmi element verbali.
- 89 Il-Bord tal-Appell, min-naħa tiegħu, irrefera biss għal żewġ gruppi ta' provi prodotti mill-intervenjenti, jiġifieri l-fatturi u l-katalgi (ara l-punti 24 u 25 tad-deċiżjoni kkontestata). Barra minn hekk huwa qies li l-użu ġenwin mit-trade mark preċedenti, kif irreġistrata, kien ġie pprovat u li, għaldaqstant, ma kienx neċessarju li f'dan

ir-rigward jittiehed inkunsiderazzjoni l-eventwali użu genwin tal-ewwel trade mark figurattiva, kif jirriżulta mill-punt 28 tad-deċiżjoni kkontestata.

- 90 B'mod partikolari, fil-punt 24 tad-deċiżjoni kkontestata, il-Bord tal-Appell qies li l-fatturi prodotti mill-intervenjenti għas-snin 2002 sa 2006 jipprovaw “id-dhul mill-bejgħ miskub f'dawn is-snin fi Spanja u fl-Italja, jiġifieri l-post, id-data u l-limitu tal-użu”. Fil-punt 25 tal-istess deċiżjoni, huwa invoka l-katalgi tal-intervenjenti, li huwa kkunsidra bħala prova tan-natura tal-użu mit-trade mark preċedenti, sa fejn din “tidher iżolata, bħala element verbali pur u sempliċi, fuq l-iskis, l-iski poles u numru kbir ta' artikli oħrajn ta' hwejjeġ sportivi li jidhru fil-katalgi”.
- 91 Barra minn hekk, il-Bord tal-Appell ikkonstata li l-prodotti murija fil-katalgi kienu “imsemmija wkoll fil-fatturi mdaħħla fil-fajl” u huwa rrefera, bħala “eżempju”, għal żewġ fatturi li jikkonċernaw il-bejgħ ta' ħames prodotti differenti lil klijent fi Spanja. Huwa ammetta li l-katalgu tal-iskis, maħruġ bl-Ispanjol, kien jikkonċerna biss is-suq Spanjol, iżda zied jgħid li minn paragun mal-fatturi indirizzati lid-distributur Taljan tal-intervenjenti jirriżulta li l-prodotti elenkati f'dan il-katalgu kienu kkummerċjalizzati wkoll fl-Italja. F'dan ir-rigward huwa semma' bħala “eżempju” fattura tat-18 ta' Novembru 2005, relatata mal-bejgħ ta' prodotti li jgħibu t-trade mark preċedenti.
- 92 Kif diġà ġie rrilevat fil-punt 53 iktar 'il fuq, bħala effett tal-appell adit bih, il-Bord tal-Appell huwa mitlub jagħmel eżami ġdid u komplut tal-mertu tal-oppożizzjoni kemm fil-liġi kif ukoll fil-fatt. Wara dan l-eżami huwa jista' b'mod partikolari, jikkonferma d-deċiżjoni tad-Diviżjoni tal-Oppożizzjoni, abbażi ta' motivi differenti minn dawk meqjusa minn din tal-aħħar. F'din l-ipoteżi, fil-kas ta' rikors quddiem il-Qorti Ġenerali kontra d-deċiżjoni tal-Bord tal-Appell, hija l-legalità tal-motivi meqjusa minn dan u

mhux dawk li jinsabu fid-deċiżjoni tad-Divizjoni tal-Oppożizzjoni li għandhom jiġu mistharrġa.

- 93 Huwa minnu li ġie deċiż ripetutament li meta l-Bord tal-Appell jikkonferma d-deċiżjoni tal-istanza inferjuri tal-UASI fl-intier tagħha, din id-deċiżjoni, kif ukoll il-motivazzjoni tagħha, jagħmlu parti mill-kuntest li fih ġiet adottata d-deċiżjoni tal-Bord tal-Appell, kuntest li l-partijiet huma familjari miegħu u li jippermetti lill-qorti teżercita l-istharrġi ġudizzjarju kollu tagħha fir-rigward tal-mertu tal-evalwazzjoni tal-Bord tal-Appell [sentenzi tal-Qorti Ġenerali tad-9 ta' Lulju 2008, *Reber vs UASI — Chocoladefabriken Lindt & Sprüngli (Mozart)*, T-304/06, Ġabra p. II-1927, punt 47, u tal-24 ta' Settembru 2008, *HUP Usługi Polska vs UASI — Manpower (I.T.@ MANPOWER)*, T-248/05, mhux ippubblikata fil-Ġabra, punt 48]. Madankollu, din il-kunsiderazzjoni ma tippermettix li jittieħdu inkunsiderazzjoni motivi tad-deċiżjoni tal-istanza inferjuri meta l-Bord tal-Appell, filwaqt li wasal għall-istess motivi tad-deċiżjoni ta' din l-istanza, ma adottax il-motivi tad-deċiżjoni ta' din l-istanza u lanqas irrefera għalihom fid-deċiżjoni tiegħu stess [ara, f'dan is-sens, is-sentenza tal-Qorti Ġenerali tat-30 ta' Ġunju 2010, *Matratzen Concord vs UASI — Barranco Schnitzler (MATRATZEN CONCORD)*, T-351/08, mhux ippubblikata fil-Ġabra, punt 26].
- 94 Peress li dan huwa l-każ f'din il-kawża, għandu jsir stharrġi tal-motivi mressqa mill-Bord tal-Appell fid-deċiżjoni kkontestata sabiex jiġġustifika l-konklużjoni tiegħu li tipprovdi li l-użu ġenwin tat-trade mark preċedenti kien ġie pprovat, mingħajr ma jittieħdu inkunsiderazzjoni l-motivi li jidhru fid-deċiżjoni tad-Divizjoni tal-Oppożizzjoni.
- 95 F'dan ir-rigward għandu jiġi rrilevat li l-fajl tal-UASI effettivament fih numru kbir ta' fatturi li jixhdu l-bejgħ, mill-intervenjenti, ta' ċerti prodotti lil kumpannija fl-Italja u lil kumpannija oħra fi Spanja, li skont l-ispjegazzjonijiet pprovduti mill-intervenjenti quddiem l-UASI, huma d-distributuri tal-prodotti tagħha f'dawn iż-żewġ pajjiżi. Il-fatturi inkwistjoni jinkludu, fil-parti ta' fuq tagħhom, l-ewwel trade mark figurattiva tal-intervenjenti. Fuq uħud minnhom, din it-trade mark hija pprezentata hdejn sinjal ieħor figurattiv li jinkludi l-element verbali "marker". Fuq kull fattura, il-prodotti mibjugħa huma identifikati minn kodiċi kif ukoll mill-isem tal-mudell,

mingħajr ma tissemma' n-natura tal-prodott li dan jirrigwarda, u laqas ma tissemma' t-trade mark preċedenti. Il-kwantitajiet u l-valur totali tal-prodotti kkonċernati minn kull fattura jidhru sinjifikattivi, peress li diversi fatturi li jirrigwardaw il-bejgħ jammontaw għal mijiet ta' eluf ta' euro. Il-perijodu kkonċernat mill-bejgħ inkwistjoni jestendi mid-19 ta' Frar 2002 sal-14 ta' Diċembru 2006 għall-bejgħ fl-Italja u mill-11 ta' Diċembru 2002 sat-18 ta' Awwissu 2006 għall-bejgħ fi Spanja u għaldaqstant fiż-żewġ każijiet jinkludi parti kbira tal-perijodu rilevanti, imsemmi fil-punt 86 iktar 'il fuq.

- 96 Il-fatt li t-trade mark preċedenti ma tissemmiex fuq l-imsemmija fatturi ma jistax, fih innifsu, juri n-nuqqas ta' rilevanza ta' dawn tal-aħħar għall-finijiet tal-prova tal-użu genwin tal-imsemmija trade mark [ara, f'dan is-sens, is-sentenza tal-Qorti Ġenerali tas-27 ta' Settembru 2007, *La Mer Technology vs UASI — Laboratoires Goëmar (LA MER)*, T-418/03, mhux ippubblikata fil-Ġabra, punt 65]. Dan huwa iktar il-każ f'din il-kawża peress li dawn il-fatturi ma kinux intizi għall-konsumaturi finali tal-prodotti koperti mit-trade mark preċedenti, f'dan il-każ, il-pubbliku ġenerali, iżda għad-distributuri tal-intervenjenti.
- 97 Madankollu, sabiex il-fatturi setgħu jkunu ta' prova rilevanti għall-użu mit-trade mark preċedenti fir-rigward tal-prodotti msemmija fil-punt 6 iktar 'il fuq, kien neċessarju li jiġi vverifikat jekk huma kinux effettivament jikkonċernaw tali prodotti u, jekk dan kien il-każ, jekk l-imsemmija prodotti kienux iġibu t-trade mark preċedenti jew, għall-inqas, jekk din tal-aħħar kinitx użata, skont il-funzjoni essenzjali tagħha, pubblikament u lejn l-estern, b'rabta mal-bejgħ tal-imsemmija prodotti lill-konsumaturi.
- 98 Il-preżentazzjoni mill-intervenjenti, għall-finijiet ta' din il-verifika, ta' dħul mill-bejgħ separati dwar il-prodotti biss li jġibu t-trade mark preċedenti, ikkunsidrati mill-Bord tal-Appell bħala impenjattivi hafna u definittivament impossibbli, ma kinux indispensabbli. Kien ikun suffiċjenti li fuq il-fatturi jiġu identifikati, jekk meħtieġ b'riferiment għal provi oħrajn, prodotti tal-kategoriji msemmija fil-punt 6 iktar 'il fuq u li jġibu t-trade mark preċedenti, u dan fi kwantità li tippermetti li tiġi eskluża

kwalunkwe possibbiltà ta' użu purament simboliku tal-imsemmija trade mark u, konsegwentement, li jkun biżżejjed sabiex jiġi pprovat l-użu ġenwin tagħha.

- 99 Iż-żewġ katalgi prodotti mill-intervenjenti kienu jikkostitwixxu prova li tista' sservi għal dan il-għan, bħalma rrileva l-Bord tal-Appell fil-punt 25 tad-deċiżjoni kkontestata. L-ewwel wieħed minn dawn il-katalgi huwa bl-Ispanjol u juri diversi mudelli ta' skis ikkummerċjalizzati mill-intervenjenti. Għal kull mudell, jinkludi ritratt tal-prodott, ismu kif ukoll informazzjoni oħra rilevanti fosthom, b'mod partikolari, il-kodiċi użat mill-intervenjenti sabiex tidentifikah, It-tieni katalogu huwa bit-Taljan u bl-Ingliż u jinkludi indikazzjonijiet simili għall-ħwejjeġ tal-isport ikkummerċjalizzati mill-intervenjenti.
- 100 Kif irrileva l-Bord tal-Appell fil-punt 25 tad-deċiżjoni kkontestata, numru kbir ta' prodotti li jidhru f'dawn iż-żewġ katalgi kienu jġibu t-trade mark preċedenti. F'diversi każi, din tidher flimkien mal-ewwel trade mark figurattiva jew it-tieni trade mark figurattiva tal-intervenjenti. Madankollu, kif essenzjalment irrileva l-Bord tal-Appell fil-punt 26 tad-deċiżjoni kkontestata, dan il-fatt kien irrilevanti fir-rigward tal-kwistjoni jekk l-intervenjenti kinitx produċietx prova tal-użu ġenwin mit-trade mark preċedenti. Fil-fatt, ma teżisti l-ebda regola fil-qasam tat-trade mark Komunitarja li tobbliga lill-persuna li tkun qed topponi t-trade mark sabiex tipproduċi prova tal-użu mit-trade mark preċedenti b'mod iżolat, indipendentement minn kull trade mark oħra [ara, f'dan is-sens, is-sentenza tal-Qorti Ġenerali tat-8 ta' Diċembru 2005, Castellblanch vs UASI — Champagne Roederer (CRISTAL CASTELLBLANCH), T-29/04, Ġabra p. II-5309, punti 33 u 34].
- 101 Għaldaqstant, il-katalgi inkwistjoni ma jikkostitwixxux biss provi tan-natura tal-użu mit-trade mark preċedenti magħmul mill-intervenjenti. Peress li kienu jinkludu, b'mod partikolari, in-numri tal-kodiċi tal-prodotti li kienu pprezentati fil-katalgi, huma kienu jippermettu li jiġi vverifikat jekk dawn il-prodotti kinux imsemmija wkoll fil-fatturi prodotti mill-intervenjenti.

- 102 Għall-finijiet ta' tali verifika, billi juża l-espressjoni "pereżempju" il-Bord tal-Appell irrefera, b'mod indikattiv, fil-punt 25 tad-deċiżjoni kkontestata, għal sitt prodotti differenti, imsemmija fi tliet "fatturi", bid-data tat-18 ta' Novembru u tal-21 ta' Diċembru 2005 u tat-12 ta' Jannar 2006. Mill-qari tal-katalgi tal-intervenjenti jirrizulta li dawn is-sitt prodotti huma kollha skis (jiġifieri "Tagħmir għal eżerċizzju fiżiku u tal-isport" tal-klassi 28) u effettivament iġibu t-trade mark preċedenti.
- 103 B'mod iktar ġenerali, meta jinqraw flimkien it-tliet dokoumenti invokati fil-punt 25 tad-deċiżjoni kkontestata u tal-katalgu tal-iskis tal-intervenjenti, jista' jiġi kkonstatat li l-fattura tat-18 ta' Novembru 2005 issemmi t-total ta' sitt pari ta' skis, ta' tipi diversi, li jġibu t-trade mark preċedenti. Il-fattura tal-21 ta' Diċembru 2005 issemmi t-totali ta' għaxar pari ta' skis ta' diversi tipi li, kif jikkonferma l-qari tal-katalgu, kienu jġibu kollha t-trade mark preċedenti. Il-"fattura tat-12 ta' Jannar 2006 fl-isem ta' klijent Spanjol" issemmi 43 par ta' skis ta' diversi tipi, li kienu jġibu wkoll it-trade mark preċedenti. Madankollu, skont it-titolu tiegħu stess, dan id-dokument tal-aħħar ma huwiex fattura, iżda nota ta' kunsinna li ma ssemmi l-ebda prezz tal-artikli li tirreferi għalihom. Matul is-seduta, ir-rappreżentant tal-parti intervenjenti ppreċiża, bħala risposta għal domanda tal-Qorti Ġenerali, li dan ma kienx dokument tal-kontabbiltà.
- 104 Barra minn hekk, fost il-ħafna fatturi prodotti mill-intervenjenti, hemm waħda, bid-data tal-20 ta' Diċembru 2005, li hija indirizzata lid-distributur Taljan tagħha. Din fiha 27 paġna, tirrigwarda prodotti ta' valur totali ta' EUR 54 938,98 u fuq l-ewwel żewġ paġni ssemmi divers pari ta' diversi tipi, liema prodotti, hekk kif jista' jiġi kkonfermat permezz tal-katalgu tal-iskis, iġibu t-trade mark preċedenti. Madankollu, bl-eċċezzjoni ta' par ta' skis mibjugħ għall-prezz ta' EUR 88, għall-parti l-oħrajn kollha, il-prezz ta' bejgħ imsemmi huwa ta' EUR 0. Bħala risposta għal domanda oħra tal-Qorti Ġenerali magħmula matul is-seduta, ir-rappreżentant tal-intervenjenti ddikjara li ma kienx jaf id-dettalji tal-fattura inkwistjoni, iżda zied jgħid li meta mudelli ġodda ta' skis kienu jitqiegħdu għad-dispożizzjoni ta' distributur għal prova, kienet użanza li fuq il-fattura korrispondenti jissemma prezz ta' EUR 0. Ittiegħdet nota ta' dawn id-dikjarazzjonijiet fil-proċess verbali tas-seduta.

- 105 Fattura oħra, indirizzata lid-distributur Taljan tal-intervenjenti u bid-data tat-12 ta' Jannar 2006, tikkonċerna l-bejgħ ta' prodotti tal-valur totali ta' EUR 408 625,40. Numru kbir tal-prodotti msemmija huma skis li jgħibu t-trade mark preċedenti. B'mod partikolari, il-fattura ssemmi l-bejgħ ta' 600 unità ta' skis tal-mudell "Racetiger GS Racing Tit Moti 06/07", bin-numru tal-kodiċi 106001, ta' valur totali ta' EUR 124 200, u ta' 350 unità ta' skis tal-mudell "Racetiger SL Racing Motion 06/07", bin-numru tal-kodiċi 106011, ta' valur totali ta' EUR 72 450. Dawn iż-żewġ mudell kienu jidhru fil-katalgu tal-iskis tal-intervenjenti u għaldaqstant, jista' jiġi kkonfermat li kienu jgħibu t-trade mark preċedenti.
- 106 Fattura oħra, bid-data tas-27 ta' Jannar 2006 u indirizzata lid-distributur Spanjol tal-intervenjenti, ta' valur totali ta' EUR 13 631,90, tikkonċerna bejgħ ta' skis ta' diversi mudelli msemmija fil-katalgu tal-iskis tal-intervenjenti u li jgħibu t-trade mark preċedenti, fi kwantitajiet li jvarjaw minn par għal erba' pari għal kull mudell.
- 107 Madankollu, bl-eċċezzjoni tat-tliet dokumenti msemmija fil-punt 25 tad-deċiżjoni kkontestata, tat-tliet fatturi msemmija fil-punti 104 sa 106 iktar 'il fuq u ta' ċerti fatturi ta' wara l-perijodu rilevanti, kif definit fil-punt 86 iktar 'il fuq, il-bqija tal-fatturi prodotti mill-intervenjenti, jiġifieri l-parti l-kbira tagħhom, jikkonċernaw prodotti li ma jistgħux jiġu identifikati fil-katalgu mqiegħed fil-falj mill-intervenjenti, peress li fihom numri ta' kodiċi li ma jissemmewx f'dawn il-katalgi.
- 108 Meta matul is-seduta ġie mistieden jippreżenta osservazzjonijiet fuq l-identifikazzjoni tal-prodotti kkonċernati min-numri ta' kodiċi msemmija fil-parti l-kbira tal-fatturi prodotti mill-intervenjenti, ir-rappreżentant ta' din tal-aħhar essenzjalment irrileva li n-numri ta' kodiċi użati mill-intervenjenti kienu jizviluppaw ta' spiss minn staġun għall-ieħor, għal raġunijiet loġistiċi. Issa, din l-ispjegazzjoni, iktar plawżibbli milli

tidher, ma ssolvix il-problema tal-identifikazzjoni tal-prodotti msemmija fuq il-fatturi minn numri tal-kodiċi li ma jidhrux fil-katalgi tal-intervenjenti.

- 109 Għaldaqstant, mingħajr preċiżjonijiet addizzjonali, l-ebda fattur ma jippermetti li jiġi konkluż li l-intervenjenti kienet biegħet, matul il-perijodu rilevanti, “Basktijiet tal-isport” tal-klassi 18 u “Hwejjeġ” tal-klassi 25, li jġibu t-trade mark preċedenti. Huwa ċertament minnu li żewġ katalgi prodotti mill-intervenjenti, dak relatat mal-iskis juri diversi tipi ta’ basktijiet li jġibu t-trade mark preċedenti u l-ieħor jinkludi ċerti artikli ta’ hwejjeġ tal-isport li jġibu din it-trade mark. Madankollu, l-ebda wieħed minn dawn l-artikli ma jidhru fuq il-fatturi, b’dati li jaqgħu fil-perijodu rilevanti, prodotti mill-intervenjenti. Fir-risposta tiegħu l-UASI jinvoka eżempju wieħed biss ta’ dan, iżda jikkonċerna fattura bid-data tat-18 ta’ Awwissu 2006, jiġifieri wara l-perijodu rilevanti. Barra minn hekk, għandu jiġi rrilevat li l-katalgi tal-intervenjenti ma jistgħux, fihom innifishom, jitqiesu bħala provi suffiċjenti tal-użu mit-trade mark preċedenti, peress li mill-ebda parti tal-proċess ma jirriżulta kif kienu tqassmu.
- 110 Fir-rigward tat-“Tagħmir għal eżerċizzju fiżiku u tal-isport” tal-klassi 28, huwa minnu li, kif ġie rrilevat fil-punti 102 sa 105 iktar ’il fuq, jeżistu ċerti fatturi li jixhdu l-bejgħ ta’ skis, li huma prodotti ta’ din il-kategorija, iżda l-partijiet ma jaqblux fuq il-kwistjoni jekk il-kwantitajiet ikkonċernati minn dan il-bejgħ kinux suffiċjenti jew le sabiex jiġġustifikaw użu ġenwin mit-trade mark preċedenti.
- 111 Issa, din il-kwistjoni ma tistax tiġi deċiża mill-Qorti Ġenerali. Fil-fatt, għandu jiġi kkonstatat li l-Bord tal-Appell ma kkunsidrax li l-bejgħ invokati fil-punt 25 tad-deċiżjoni kkontestata kien jipprova, fih innifsu, l-użu ġenwin mit-trade mark preċedenti. Bil-kontra, mill-kliem użat f’dan il-punt jirriżulta li dan il-bejgħ ġie invokat purament bħala eżempju. Fi kliem ieħor, il-Bord tal-Appell qies, b’mod implċitu iżda b’mod ċar, li l-fatturi l-oħrajn prodotti mill-intervenjenti kienu jikkonċernaw ukoll, għall-inqas parzjalment, il-bejgħ ta’ prodotti koperti mit-trade mark preċedenti u li jġibu din it-trade mark. Kien fuq din il-bażi li l-Bord tal-Appell ikkonkluda li l-użu ġenwin mill-imsemmija trade mark kien ġie pprovat. Għaldaqstant, huwa l-obbligu

tal-Qorti Ġenerali, fil-kuntest tal-istharrig tagħha tal-legalità tad-deċiżjoni tal-Bord tal-Appell, li teżamina jekk il-fajl sottomess lill-Bord tal-Appell kienx jippermetti li ssir din il-konklużjoni.

- 112 Dan ma huwiex il-każ. Fil-fatt, kif diġà ssemma fil-punt 107 iktar 'il fuq, il-prodotti kkonċernati mill-parti l-kbira tal-fatturi prodotti mill-intervenjenti, ma setgħux jiġu identifikati b'mod ċar. Għall-kuntrarju ta' dak li jagħti x'jifhem il-kliem użat mill-Bord tal-Appell fil-punt 25 tad-deċiżjoni kkontestata, it-tliet dokumenti msemmija fiha ma kinux eżempji tipiċi magħżula b'kombinazzjoni, iżda kienu jagħmlu parti minn grupp żgħir hafna ta' dokumenti, kollha bid-data li taqa' f'perijodu li dam ftit iktar minn xahrejn, f'dan il-każ, mit-18 ta' Novembru 2005 sas-27 ta' Jannar 2006, u li kienu l-uniċi li dwarhom seta' jiġi kkonfermat li kienu jikkonċernaw prodotti koperti mit-trade mark preċedenti u li kienu jgħibu din it-trade mark.
- 113 Minn dan isegwi li l-provi tal-użu ġenwin mit-trade mark preċedenti meħuda inkunsiderazzjoni mill-Bord tal-Appell, jiġifieri l-fatturi u l-katalgi mqieghda fil-fajl mill-intervenjenti, ma kinux suffiċjenti sabiex isostnu l-konklużjoni tad-deċiżjoni kkontestata li t-trade mark preċedenti kienet intużat b'mod ġenwin għall-prodotti fil-klassijiet 18, 25 u 28 koperti minnha matul il-peridjodu kollu kkonċernat mill-imsemmija fatturi. L-iktar l-iktar, dawn il-provi kienu jkkostitwixxu indizzji li jippermettu li titqies bħala probabbli l-ipotezi ta' tali użu. Issa, skont il-ġurisprudenza ċċitata fil-punt 84 iktar 'il fuq, sempliċi ipotezi, tidher kemm tidher probabbli, ma hijiex suffiċjenti għall-finijiet tal-applikazzjoni tal-Artikolu 42(2) u (3) tar-Regolament Nru 207/2009, li jehtieg il-prova ta' tali użu.
- 114 Għaldaqstant, il-Bord tal-Appell kellu janalizza l-fajl iktar fid-dettall u jieħu wkoll inkunsiderazzjoni l-provi l-oħra prodotti mill-intervenjenti, b'mod partikolari, l-affidavit ta' M. G., li l-valur probatorju tiegħu kellu jiġi ddeterminat. Fil-każ li kien xieraq, huwa seta' jstieden lill-partijiet jipprezentaw osservazzjonijiet addizzjonali skont l-Artikolu 42(1) tar-Regolament Nru 207/2009, anki jadotta, skont l-Artikolu 78

tal-istess regolament, il-mizuri istruttorji (ara, f'dan is-sens, is-sentenza HIPOVITON, punt 40 iktar 'il fuq, punti 57 u 58).

- 115 Għaldaqstant, għandu jiġi konkluż, fuq il-bażi tal-kunsiderazzjonijiet preċedenti kollha, li r-raba' motiv huwa fondat ukoll u għandu jintlaqa'.

Fuq it-talba għal bidla

- 116 Kif ġie rrilevat fil-punt 40 iktar 'il fuq, permezz tat-tieni u tjelet kap tat-talbiet tagħha, ir-rikorrenti titlob bidla tad-deċiżjoni kkontestata. Għaldaqstant, għandu jiġi eżaminat jekk l-ewwel, it-tieni u r-raba' motiv, li diġà ġie rrilevat li għandhom jintlaqgħu taht it-talba għall-annullament tad-deċiżjoni kkontestata, jiġġustifikawx tali bidla.
- 117 L-ewwel nett, għandu jifakkar li fil-kuntest tal-argument tagħha dwar l-ewwel motiv (ara l-punt 47 iktar 'il fuq), ir-rikorrenti ssostni li l-konstatazzjoni li saret fid-deċiżjoni kkontestata li ż-“żraben tal-isnow-board” ma kinux koperti mill-applikazzjoni għal reġistrazzjoni, kienet eżatta iżda li l-konsegwenza li kellha tirriżulta minn dan kellha tkun iċ-ċahda tal-oppożizzjoni, sa fejn din kienet tirrigwada l-imsemmija żraben.
- 118 Għaldaqstant, din il-parti tal-argument tar-rikorrenti huwa essenzjalment intiż għall-bidla tad-deċiżjoni kkontestata, fis-sens li l-punt 1 tad-dispożittiv tad-deċiżjoni tad-Divizjoni tal-Oppożizzjoni jiġi annullat u li l-oppożizzjoni tiġi miċhuda, sa fejn hija tirrigwarda ż-“żraben tal-isnow-board”.

- 119 Din it-talba ma hijiex fondata u għandha tiġi miċhuda. Kif għustament issostni l-intervenjenti, il-prodotti kollha koperti mill-oppożizzjoni kienu koperti mill-applikazzjoni għal reġistrazzjoni tar-rikorrenti. Fir-rigward tal-prodotti tal-klassi 25, il-formulazzjoni ta' din l-applikazzjoni (ara l-punt 4 iktar 'il fuq) issemmi, qabel kollox, iż-“żraben” u sussegwentement diversi tipi ta' żraben, preċeduti mill-espressjoni “b'mod partikolari”. Issa, skont il-ġurisprudenza, din l-espressjoni użata f'deskrizzjoni ta' prodotti għandha s-sempliċi valur ta' eżempju [sentenza tal-Qorti Ġenerali tat-12 ta' Novembru 2008, Scil proteins vs UASI — Indena (affilene), T-87/07, mhux ippubblikata fil-Ġabra, punt 38, ara, f'dan is-sens, is-sentenza tal-Qorti Ġenerali tad-9 ta' April 2003, Durferrit vs UASI — Kolene (NU-TRIDE), T-224/01, Ġabra p. II-1589, punt 41]. Użata f'lista ta' prodotti, hija sservi sabiex tiddistingwi prodotti li għandhom interess speċifiku għall-proprjetarju ta' trade mark, mingħajr madankollu ma teskludi ebda prodott ieħor tal-lista (ara, f'dan is-sens, is-sentenza affilene, iċċitata iktar 'il fuq, punt 39). Isegwi li r-rikorrenti applikat għar-reġistrazzjoni tad-trade mark tagħha għaż-“żraben” ingenerali u għaldaqstant anki għaż-“żraben tal-iski, żraben tal-isnow-board u żraben tal-isport”, koperti mill-oppożizzjoni.
- 120 Barra minn hekk, għandu jitfakkar li l-formulazzjoni tal-applikazzjoni għal reġistrazzjoni ssemmi wkoll, fir-rigward tal-prodotti fil-klassi 25, iż-“żraben tal-isport” li jikkostitwixxu kategorija iktar ġenerali, li tinkludi ż-“żraben tal-isnow-board”.
- 121 It-tieni nett, sa fejn it-talba għal bidla hija intiża sabiex il-Qorti Ġenerali tikkonstata hija nnifisha li l-użu ġenwin mit-trade mark preċedenti ma ġiex approvat u tiċhad, għal dan il-motiv, l-oppożizzjoni, għandu jiġi rrilevat li huwa minnu li l-kwistjoni tal-użu ġenwin mit-trade mark preċedenti ġiet eżaminata fil-fond mill-UASI, iżda dan sar b'mod mhux komplet, kif ġie rrilevat fil-punti 113 u 114 iktar 'il fuq. L-eżami tagħha mill-Qorti Ġenerali essenzjalment jinvolti l-eżerċizzju ta' funzjonijiet amministrattivi u investigattivi li huma tal-UASI u minħabba f'dan, imorru kontra l-bilanċ istituzzjonali li minnu huwa ispirat il-prinċipju ta' tqassim tal-kompetenzi bejn l-UASI u l-Qorti Ġenerali. F'dawn iċ-ċirkustanzi, il-Qorti Ġenerali tqis li ma hemmx lok li tiġi milqugħa t-talba msemmija iktar 'il fuq tar-rikorrenti [sentenza tal-Qorti Ġenerali tal-14 ta' Mejju 2009, Fiorucci vs UASI — Edwin (ELIO FIORUCCI), T-165/06, Ġabra p. II-1375, punt 67 ; ara wkoll, f'dan is-sens, is-sentenza tal-Qorti

Ġenerali tal-4 ta' Ottubru 2006, Freixenet vs UASI (forma ta' flixxun bl-iżmerill iswed matt), T-188/04, mhux ippubblikata fil-Ġabra, punt 47].

- 122 Għaldaqstant, id-deċiżjoni kkontestata għandha tiġi annullata u l-bqija tar-rikors għandu jiġi miċħud.

Fuq l-ispejjeż

- 123 Skont l-Artikolu 87(2) tar-Regoli tal-Proċedura, il-parti li ttitlef għandha tbatl l-ispejjeż, jekk dawn ikunu ntalbu. Madankollu, skont l-ewwel paragrafu tal-Artikolu 87(3) tar-Regoli tal-Proċedura, il-Qorti Ġenerali tista' taqşam l-ispejjeż għal raġunijiet eċċezzjonali.

- 124 F'dan il-każ, l-UASI talab li jiġi ordnat li kull parti tbatl l-ispejjeż tagħha u, barra minn hekk, sostna t-talba għall-annullament tad-deċiżjoni kkontestata, bl-eċċezzjoni tad-dispożizzjonijiet marbuta mal-prova tal-użu ġenwin mit-trade mark preċedenti (ara l-punt 49 iktar 'il fuq). Madankollu, din iċ-ċirkustanza ma tikkostitwixxix raġuni eċċezzjonali fis-sens tal-ewwel paragrafu tal-Artikolu 87(3) tar-Regoli tal-Proċedura, li tiġġustifika t-tqassim tal-ispejjeż u ma tostakolax li l-UASI jiġi kkundannat għall-ispejjeż tar-rikorrenti, skont it-talbiet tagħha, inkwantu d-deċiżjoni kkontestata ngħatat minn Bord tal-Appell tal-UASI (ara, f'dan is-sens, is-sentenza VENADO b'bordura *et*, punt 51 iktar 'il fuq, punt 115, u l-ġurisprudenza ċċitata). Għaldaqstant, hemm lok li l-UASI jiġi kkundannat ibati l-ispejjeż tiegħu kif ukoll dawk sostnuti mir-rikorrenti.

- 125 Peress li l-intervenjenti tilfet, hija għandha tbatl l-ispejjeż tagħha.

Għal dawn il-motivi,

IL-QORTI ĠENERALI (It-Tielet Awla)

Taqta' u tiddeċiedi:

- 1) **Id-deċiżjoni tal-Ewwel Bord tal-Appell tal-Uffiċju għall-Armonizzazzjoni fis-Suq Intern (Trade marks u Disinni) (UASI) tat-30 ta' Settembru 2009 (Każ R 1387/2008-1) hija annullata.**
- 2) **Il-bqija tar-rikors huwa miċhud.**
- 3) **L-UASI għandu jbati l-ispejjeż tiegħu kif ukoll dawk sostnuti minn Völkl GmbH & Co. KG.**
- 4) **Marker Völkl International GmbH għandha tbat i-ispejjeż tagħha.**

Czúcz

Labucka

Gratsias

Mogħtija f'qorti bil-miftuħ fil-Lussemburgu, fl-14 ta' Dicembru 2011.

Firem